



Gabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

18 ta' Ġunju 2019*

“Nuqqas ta' Stat li jwettaq obbligu – Artikoli 18, 34, 56 u 92 TFUE – Leġislazzjoni ta' Stat Membru li tipprevedi tariffa għall-użu tal-infrastrutturi għall-vetturi bil-mutur privati – Sitwazzjoni li fiha s-sidien ta' vetturi rreġistrati f'dan l-Istat Membru jibbenefikaw minn eżenzjoni tat-taxxa fuq il-vetturi bil-mutur ta' ammont li jikkorrispondi għal din it-tariffa”

Fil-Kawża C-591/17,

li għandha bħala suġġett rikors għal nuqqas ta' twettiq ta' obbligu skont l-Artikolu 259 TFUE, ippreżentat fit-12 ta' Ottubru 2017,

Ir-Repubblika tal-Awstrija, irrappreżenta minn M. G. Hesse kif ukoll minn J. Schmoll u C. Drexel, bħala aġenti,

rikorrenti,

sostnuta minn:

Ir-Renju tal-Pajjiżi l-Baxxi, irrappreżentat minn J. Langer u J.M. Hoogveld kif ukoll minn K. Bulterman, bħala aġenti,

intervenjent,

vs

Ir-Repubblika Federali tal-Ġermanja, irrappreżentata minn T. Henze u S. Eisenberg, bħala aġenti, assistiti minn C. Hillgruber, Rechtsanwalt,

konvenuta,

sostnuta minn:

Ir-Renju tad-Danimarka, irrappreżentat minn J. Nymann-Lindegren u M. Wolff, bħala aġenti,

intervenjent,

IL-QORTI TAL-ĠUSTIZZJA (Awla Manja),

komposta minn K. Lenaerts, President, R. Silva de Lapuerta (Relatur), Viċi President, J.-C. Bonichot, A. Arabadjev, E. Regan u C. Lycourgos, Presidenti ta' Awla, E. Juhász, M. Ilešič, J. Malenovský, C.G. Fernlund, P.G. Xuereb, N. Picarra u L.S. Rossi, Imħallfin,

* Lingwa tal-kawża: il-Ġermaniż.

Avukat Ġenerali: N. Wahl,

Registratur: K. Malacek, Amministratur,

wara li rat il-proċedura bil-miktub u wara s-seduta tal-11 ta' Diċembru 2018,

wara li semgħet il-konklużjonijiet tal-Avukat Ġenerali, ipprezentati fis-seduta tas-6 ta' Frar 2019,

tagħti l-preżenti

Sentenza

- 1 Bir-rikors tagħha, ir-Repubblika tal-Awstrija titlob lill-Qorti tal-Ġustizzja tikkonstata li, billi introduċiet it-tariffa għall-użu tal-infrastrutturi tal-vetturi bil-mutur privati permezz tal-Infrastrukturabgabegesetz (il-Liġi dwar it-Tariffi għall-Użu tal-Infrastrutturi), tat-8 ta' Ġunju 2015 (BGBl. I, p. 904), fil-verżjoni tagħha li tirriżulta mill-Artikolu 1 tal-Liġi tat-18 ta' Mejju 2017 (BGBl. I, p. 1218) (iktar 'il quddiem l-“InfrAG”), u billi pprovdiet eżenzjoni mit-taxxa fuq il-vetturi bil-mutur li tikkorrispondu, minn tal-inqas, għall-ammont tal-imsemmija tariffa, fir-rigward ta' sidien ta' vetturi rreġistrati fil-Ġermanja, introdotta fil-Kraftfahrzeugsteuergesetz (il-Liġi dwar it-Taxxa fuq il-Vetturi bil-Mutur), tas-26 ta' Settembru 2002 (BGBl. I, p. 3818, iktar 'il quddiem il-“KraftStG”) biz-Zweites Verkehrsteueränderungsgesetz (it-Tieni Liġi Emendatorja tat-Taxxa fuq it-Trasport), tat-8 ta' Ġunju 2015 (BGBl. I, p. 901), u emendata l-aħħar bil-Gesetz zur Änderung des Zweiten Verkehrsteueränderungsgesetzes (il-Liġi li Temenda t-Tieni Liġi Emendatorja tat-Taxxa fuq it-Trasport), tas-6 ta' Ġunju 2017 (BGBl. I, p. 1493) (iktar 'il quddiem, flimkien, il-“miżuri nazzjonali inkwistjoni”), ir-Repubblika Federali tal-Ġermanja kisret l-Artikoli 18, 34, 56 u 92 TFUE.

Il-kuntest ġuridiku

Id-dritt tal-Unjoni

- 2 Skont l-ewwel paragrafu tal-Artikolu 1 tad-Direttiva tal-Parlament Ewropew u tal-Kunsill 1999/62/KE tas-17 ta' Ġunju 1999 dwar il-hlas li jrid isir minn vetturi ta' merkanzija tqila għall-użu ta' ċerti infrastrutturi (ĠU Edizzjoni Speċjali bil-Malti, Kapitolu 7, Vol. 4, p. 372), kif emendata bid-Direttiva 2011/76/KE tal-Parlament Ewropew u tal-Kunsill tas-27 ta' Settembru 2011 (ĠU 2011, L 269, p. 1) (iktar 'il quddiem id-“Direttiva Eurovignette”), din tapplika għat-taxxi fuq il-vetturi, pedagġi u drittijiet ta' użu imposti fuq vetturi bħal dawk iddefiniti fl-Artikolu 2 tagħha. L-imsemmi Artikolu 2(d) jiddefinixxi t-terminu “vettura” fis-sens tad-Direttiva Eurovignette bħala “vettura bil-mutur jew kombinazzjoni ta' vetturi artikolata maħsuba jew użata għall-ġarr ta' merkanzija fuq it-triq u li għandha piż massimu permissibbli meta tkun mgħobbija 'l fuq minn 3.5 tunnellati”.
- 3 L-Artikolu 7 tad-Direttiva Eurovignette jipprovdi:

“1. Mingħajr preġudizzju għall-Artikolu 9(1a), l-Istati Membri jistgħu jzommu jew jintroduċu hlasijiet għall-użu tat-triq u/jew hlasijiet fuq l-utent fuq in-netwerk trans-Ewropew tat-toroq jew fuq ċerti partijiet ta' dak in-netwerk, u fuq kwalunkwe parti oħra addizzjonali tan-netwerk tal-awtostradi tagħhom li mhux parti min-netwerk trans-Ewropew tat-toroq taht il-kondizzjonijiet stabbiliti fil-paragrafi 2, 3, 4 u 5 ta' dan l-Artikolu u fl-Artikoli 7a sa 7k. Dan għandu jkun mingħajr preġudizzju għad-dritt tal-Istati Membri, f'konformità mat-Trattat dwar il-Funzjonament tal-Unjoni Ewropea, li japplikaw hlasijiet għall-użu tat-triq u/jew hlasijiet fuq l-utent fuq toroq oħra, dment li l-impożizzjoni ta' hlasijiet għall-użu tat-triq u/jew hlasijiet fuq l-utent fuq toroq oħra bħal dawn ma jiddiskriminax kontra t-traffiku internazzjonali u ma jirriżultax f'distorsjoni tal-kompetizzjoni bejn l-operaturi.

[...]

3. Il-ħlasijiet għall-użu tat-triq u l-ħlasijiet fuq l-utent ma għandhomx jiddiskriminaw, direttament jew indirettament, fuq il-bażi tan-nazzjonalità tat-trasportatur tal-merkanzija, tal-Istat Membru jew tal-pajjiż terz fejn it-trasportatur tal-merkanzija huwa stabbilit jew fejn il-vettura hi rreġistrata, jew tal-origini jew id-destinazzjoni tal-attività tat-trasport.

[...]”

- 4 L-Artikolu 7k tal-imsemmija Direttiva jipprovdi:

“Mingħajr preġudizzju għall-Artikoli 107 u 108 tat-Trattat dwar il-Funzjonament tal-Unjoni Ewropea, din id-Direttiva ma taffetwax il-libertà tal-Istati Membri li jintroduċu sistema ta’ ħlasijiet għall-użu tat-triq u/jew ħlasijiet fuq l-utent għall-infrastruttura li jipprovdu kumpens adegwat għal dawk il-ħlasijiet imposti.”

Id-dritt Ġermaniż

L-InfrAG

- 5 L-Artikolu 1 tal-InfrAG jipprevedi l-ħlas ta’ tariffa għall-użu minn vetturi bil-mutur privati ta’ toroq federali (iktar ‘il quddiem it-“tariffa għall-użu tal-infrastrutturi”), fis-sens tal-Artikolu 1 tal-Bundesfernstraßengesetz (il-Liġi dwar it-Toroq Federali), fil-verżjoni ppubblikata fit-28 ta’ Ġunju 2007 (BGBl. I, p. 1206), inklużi l-awtostradi.
- 6 Konformement mal-Artikoli 3 u 7 tal-InfrAG, għall-vetturi rreġistrati fil-Ġermanja, it-tariffa għall-użu tal-infrastrutturi għandha tithallas, fil-forma ta’ vinjetta annwali, mis-sid tal-vettura. Skont l-Artikolu 5(1) tal-InfrAG, l-ammont tat-tariffa għandu jiġi stabbilit b’deċiżjoni tal-awtorità responsabbli għall-imsemmija tariffa. Il-vinjetta għandha titqies li tkun inkisbet fil-mument tar-reġistrazzjoni.
- 7 Fir-rigward tal-vetturi rreġistrati barra mill-pajjiż, l-obbligu li tithallas it-tariffa, li hija dovuta biss fil-każ tal-użu tal-awtostradi, għandu jkun oneru tas-sid jew tas-sewwieq waqt l-imsemmi użu u jitnissel, konformement mal-Artikolu 5(4) tal-InfrAG, mal-ewwel użu ta’ triq li tkun sugġetta għal tariffa wara l-qsim ta’ fruntiera. It-tariffa għandha tithallas fil-forma ta’ xiri ta’ vinjetta. F’dan ir-rigward, tista’ tinxtara vinjetta ta’ għaxart ijiem, vinjetta ta’ xahrejn jew vinjetta annwali.
- 8 L-ammont tat-tariffa dovuta, li huwa s-sugġett tal-paragrafu 1 tal-Anness tal-Artikolu 8 tal-InfrAG, għandu jiġi kkalkolat skont iċ-ċilindrata tal-magna, il-mezz ta’ propulsjoni (tqabbid bl-ispark/tqabbid bil-kompressjoni) u l-klassi tal-emissjoni. Dan il-paragrafu huwa fformulat kif ġej:

“It-tariffa għall-użu tal-infrastrutturi:

1. għal vinjetta ta’ għaxart ijiem għall-vetturi, li fir-rigward tagħhom, għal vinjetta annwali skont il-punt 3, għandha tithallas tariffa għall-użu tal-infrastrutturi ta’
 - a) inqas minn EUR 20, għandha tkun ta’ EUR 2.50
 - b) inqas minn EUR 40, għandha tkun ta’ EUR 4
 - c) inqas minn EUR 70, għandha tkun ta’ EUR 8
 - d) inqas minn EUR 100, għandha tkun ta’ EUR 14
 - e) inqas minn EUR 130, għandha tkun ta’ EUR 20 u
 - f) EUR 130, għandha tkun ta’ EUR 25.

2. għal vinjetta ta' xahrejn għall-vetturi, li fir-rigward tagħhom, għal vinjetta annwali skont il-punt 3, għandha tithallas tariffa għall-użu tal-infrastrutturi ta'
 - a) inqas minn EUR 20, għandha tkun ta' EUR 7
 - b) inqas minn EUR 40, għandha tkun ta' EUR 11
 - c) inqas minn EUR 70, għandha tkun ta' EUR 18
 - d) inqas minn EUR 100, għandha tkun ta' EUR 30
 - e) inqas minn EUR 130, għandha tkun ta' EUR 40 u
 - f) EUR 130, għandha tkun ta' EUR 50.
3. għal vinjetta annwali
 - a) għall-vetturi fis-sens tal-Artikolu 1(1)(1) u (3) b'magni b'pistuni alternattivi u pistuni rotazzjonali għal 100 cm³ ta' ċilindrata tal-magna jew parti minn dan il-volum meta
 - aa) jitmexxew minn magni bi tqabbid bi spark u
 - aaa) ma jissodisfawx ir-rekwiżiti tal-klassijiet ta' emissjoni ċċitati fil-punti bbb) u ccc) jew li l-osservanza tagħhom ma tkunx intweriet b'mod korrett, għandha tkun ta' EUR 6.50
 - bbb) jissodisfaw ir-rekwiżiti tal-klassi ta' emissjoni Euro 4 jew Euro 5, għandha tkun ta' EUR 2
 - ccc) jissodisfaw ir-rekwiżiti tal-klassi ta' emissjoni Euro 6, għandha tkun ta' EUR 1.80
 - bb) jitmexxew b'mutur bi tqabbid b'kompresjoni u
 - aaa) jissodisfaw ir-rekwiżiti tal-klassijiet ta' emissjoni ċċitati fil-punti bbb) u ccc) u li l-osservanza tagħhom ma tintweriex korrettament, għandha tkun ta' EUR 9.50
 - bbb) jissodisfaw ir-rekwiżiti tal-klassi ta' emissjoni Euro 4 jew Euro 5, għandha tkun ta' EUR 5
 - ccc) jissodisfaw ir-rekwiżiti tal-klassi ta' emissjoni Euro 6, għandha tkun ta' EUR 4.80
 - b) għall-vetturi fis-sens tal-Artikolu 1(1)(2) għal 200kg tal-piż totali ammissibbli jew parti minn dan il-piż, għandha tkun ta' EUR 16

madankollu, b'mod generali ma għandhiex teċċedi EUR 130.”

- 9 Fil-każ li t-toroq suġġetti għat-tariffa jintużaw mingħajr vinjetta valida jew il-vinjetta tkun giet ikkalkolata għal ammont eċċessivament baxx, it-tariffa għandha tingabar *a posteriori* b'deċiżjoni konformement mal-Artikolu 12 tal-InfrAG. Għaldaqstant, hemm lok li t-tariffa tithallas għall-ammont tal-vinjetta annwali jew tad-differenza bejn l-ammont diġà mħallas u l-ammont tal-vinjetta annwali.
- 10 L-Artikolu 11 tal-InfrAG jipprevedi spezzjonijiet għal għarrieda sabiex tiġi vverifikata l-konformità mal-obbligu li tithallas it-tariffa. Skont l-Artikolu 11(7) tal-InfrAG, l-awtoritajiet jistgħu jimponu fil-post tal-ispezzjoni t-tariffa għall-ammont tal-vinjetta annwali u garanzija ta' ammont ekwivalenti għall-multa li għandha tiġi imposta skont l-Artikolu 14 tal-InfrAG flimkien ma' spejjeż proċedurali. Barra minn hekk, is-sewwieq jista' jiġi prekluz milli jissokta t-traġitt tiegħu meta t-tariffa ma tithallasx fil-post tal-ispezzjoni minkejja li huwa jintalab jagħmel dan u meta jkun hemm dubji raġonevoli dwar jekk din tkunx ser tithallas iktar tard, jew meta d-dokumenti meħtieġa għall-ispezzjoni ma jiġux ippreżentati, meta l-informazzjoni mitluba ma tingħatax jew meta ma tithallasx il-garanzija mitluba kollha jew parti minnha.
- 11 Skont l-Artikolu 14 tal-InfrAG, in-nuqqas ta' hłas jew il-hłas inkomplet tat-tariffa, in-nuqqas ta' provvista jew il-provvista żbaljata ta' informazzjoni kif ukoll in-nuqqas ta' konformità ma' ordni ta' waqfien tal-vettura fil-kuntest tal-ispezzjoni tal-osservanza tal-obbligu li tithallas it-tariffa jikkostitwixxu reati amministrattivi punibbli b'multa.

Il-KraftStG

12 L-Artikolu 9(6) tal-KraftStG jipprovdi kif ġej:

“Fir-rigward tal-vetturi nazzjonali, it-taxxa annwali [fuq il-vetturi bil-mutur] għandha titnaqqas (eżenzjoni) għal:

- 1) vetturi tal-passiġġieri għal 100 cm³ ta' ċilindrata tal-magna jew parti minn dan il-volum
 - a) meta josservaw il-valuri limiti obbligatorji fit-Tabella 2 tal-Anness I tar-Regolament (KE) Nru 715/2007 [tal-Parlament Ewropew u tal-Kunsill tal-20 ta' Ġunju 2007 dwar l-approvazzjoni tat-tip ta' vetturi bil-mutur fir-rigward ta' l-emissjonijiet ta' vetturi ħfief għall-passiġġieri u ta' vetturi kummerċjali (Euro 5 u Euro 6) u dwar l-aċċess għal informazzjoni dwar it-tiswija u l-manutenzjoni tal-vetturi (ĠU 2007, L 171, p. 1),] u jitmexxew minn
 - aa) magni bi tqabbiid bi spark, b'EUR 2.32,
 - bb) magni bi tqabbiid b'kompresjoni, b'EUR 5.32,
 - b) jekk josservaw il-valuri limiti obbligatorji fit-Tabella 1 tal-Anness I tar-Regolament [Nru 715/2007] jew tal-linja B tal-klassi ta' vettura M fit-tabelli fil-punt 5.3.1.4 tal-Anness I tad-Direttiva tal-Kunsill 70/220/KEE [tal-20 ta' Marzu 1970 dwar l-approssimazzjoni tal-liġijiet ta' l-Istati Membri li għandhom x'jaqsmu ma' miżuri li għandhom jittiehdu kontra t-tniġġis ta' l-arja b'emissjonijiet minn vetturi b'mutur positive-ignition (ĠU Edizzjoni Speċjali bil-Malti, Kapitolu 13, Vol. 1, p. 64),] fil-verżjoni li kienet valida sal-1 ta' Jannar 2013, u li huma propulsi minn
 - aa) magni bi tqabbiid bi spark, b'EUR 2,
 - bb) magni bi tqabbiid b'kompresjoni, b'EUR 5,
 - c) jekk ma josservawx ir-rekwiżiti skont il-punti (a) u (b) u jitmexxew minn
 - aa) magni bi tqabbiid bi spark, b'EUR 6.50,
 - bb) magni bi tqabbiid b'kompresjoni, b'EUR 9.50,

madankollu, b'mod ġenerali ma għandhiex teċċedi EUR 130;

- 2) karavans b'piż total ammissibbli ta' 200 kg jew parti minn dan il-piż, ta' EUR 16, madankollu, b'mod ġenerali ma għandhiex teċċedi EUR 130;
- 3) vetturi għall-passiġġieri u l-karavans bi
 - a) numru ta' reġistrazzjoni mogħti għall-vetturi ta' kollezzjoni, ta' EUR 130,
 - b) numru ta' reġistrazzjoni staġonali mogħti għal kull jum tal-perijodu ta' użu, mill-perċentwal tal-ammont annwali korrispondenti skont il-punti 1 sa 3(a).

L-ammont tal-eżenzjoni skont l-ewwel sentenza għandu jkun limitat għat-tariffa annwali skont il-punti 2 u 2a tal-paragrafu 1, kif ukoll tal-paragrafu 4(2) fil-każ ta' reġistrazzjonijiet staġonali sal-porzjon tal-ammont annwali bbażat fuq il-perijodu ta' użu.”

13 Skont l-Artikolu 3(2) tat-Tieni Liġi Emendatorja tat-Taxxa fuq it-Trasport, id-dhul fis-seħħ ta' dan ir-regolament jiddependi mill-bidu tal-ġbir tat-tariffa għall-użu tal-infrastrutturi, konformement mal-InfrAG.

Il-proċedura prekontenzjuża u l-proċedura quddiem il-Qorti tal-Ġustizzja

14 B'ittra ta' intimazzjoni tat-18 ta' Ġunju 2015, il-Kummissjoni Ewropea ressqet proċedura għal nuqqas ta' twettiq ta' obbligu kontra r-Repubblika Federali tal-Ġermanja, li fiha kkontestat, minn naħa, l-effetti kkombinati tal-miżuri nazzjonali inkwistjoni u, min-naħa l-oħra, tal-prezzijiet tal-vinjetti għal perijodu qasir. L-ittra ta' intimazzjoni, issupplimentata bit-tieni ittra ta' intimazzjoni tal-

- 10 ta' Diċembru 2015, kienet tiġbed l-attenzjoni tal-awtoritajiet Ġermaniżi għall-possibbiltà li dawn il-miżuri kienu jiksru l-Artikoli 18, 34, 45, 56 u 92 TFUE. Wara skambju ta' fehmiet mal-awtoritajiet Ġermaniżi u wara li ntbagħtet opinjoni motivata fit-28 ta' April 2016, il-Kummissjoni ddecidiet fid-29 ta' Settembru 2016 li tiftah kawża quddiem il-Qorti tal-Ġustizzja skont l-Artikolu 258 TFUE.
- 15 Madankollu, wara emendi li saru fir-rigward tad-dispożizzjonijiet tal-leġiżlazzjoni Ġermaniża kkontestati mill-Kummissjoni, il-Kummissjoni ddecidiet, fis-17 ta' Mejju 2017 li ttemm il-proċedura ta' nuqqas ta' twettiq ta' obbligu.
- 16 B'ittra tas-7 ta' Lulju 2017, ir-Repubblika tal-Awstrija talbet opinjoni mingħand il-Kummissjoni skont l-Artikolu 259 TFUE dwar il-possibbiltà ta' ksur mir-Repubblika Federali tal-Ġermanja tal-Artikoli 18, 34, 56 u 92 TFUE, li jirriżulta mill-effetti kkombinati tat-tariffa għall-użu tal-infrastrutturi u tal-eżenzjoni mit-taxxa fuq il-vetturi bil-mutur għas-sidien ta' vetturi rreġistrati fil-Ġermanja.
- 17 B'ittra tal-14 ta' Lulju 2017, il-Kummissjoni kkonfermat li kienet irċeviet l-ittra tar-Repubblika tal-Awstrija.
- 18 B'ittra tal-11 ta' Awwissu 2017, ir-Repubblika Federali tal-Ġermanja ċaħdet l-argument tar-Repubblika tal-Awstrija u gġustifikat il-miżuri nazzjonali inkwistjoni prinċipalment abbażi tal-bidla fis-sistema, li kienet inbidlet mill-finanzjament bit-taxxa għall-finanzjament mill-utenti, kif ukoll abbażi tal-legalità tal-miżuri kumpensatorji fuq il-bażi tad-Direttiva Eurovignette.
- 19 Fil-31 ta' Awwissu 2017, inżammet seduta fis-sede tal-Kummissjoni, li fiha r-Repubblika tal-Awstrija u r-Repubblika Federali tal-Ġermanja pprezentaw l-argumenti rispettivi tagħhom.
- 20 Il-Kummissjoni ma tatx opinjoni motivata fi żmien il-perijodu ta' tliet xhur previst fl-Artikolu 259 TFUE.
- 21 Fit-12 ta' Ottubru 2017, ir-Repubblika tal-Awstrija pprezentat dan ir-rikors.
- 22 B'deċiżjonijiet tal-President tal-Qorti tal-Ġustizzja tal-15 ta' Jannar u tal-14 ta' Frar 2018, ir-Renju tal-Pajjiżi l-Baxxi u r-Renju tad-Danimarka ġew ammessi jintervjenu insostenn, rispettivament, tat-talbiet tar-Repubblika tal-Awstrija u tar-Repubblika Federali tal-Ġermanja.

Fuq ir-rikors

- 23 Insostenn tar-rikors tagħha, ir-Repubblika tal-Awstrija tinvoka erba' lmenti fir-rigward tal-leġiżlazzjoni nazzjonali inkwistjoni, filwaqt li ppreċiżat li din, minkejja li ġiet adottata, għadha ma dahlitx fis-seħh. L-ewwel u t-tieni lment huma bbażati fuq il-ksur tal-Artikolu 18 TFUE li jirriżulta, minn naħa, mill-effett ikkombinat tat-tariffa għall-użu tal-infrastrutturi u tal-eżenzjoni mit-taxxa fuq il-vetturi bil-mutur għall-vetturi rreġistrati fil-Ġermanja, kif ukoll, min-naħa l-oħra, mill-iżvilupp u mill-applikazzjoni tat-tariffa għall-użu tal-infrastrutturi. It-tielet ilment huwa bbażat fuq ksur tal-Artikoli 34 u 56 TFUE bil-miżuri kollha kkontestati fl-ewwel u fit-tieni lment. Ir-raba' lment huwa bbażat fuq ksur tal-Artikolu 92 TFUE bl-effett ikkombinat tat-tariffa għall-użu tal-infrastrutturi u tal-eżenzjoni mit-taxxa fuq il-vetturi bil-mutur irreġistrati fil-Ġermanja.

L-ewwel ilment, ibbażat fuq ksur tal-Artikolu 18 TFUE li jirriżulta mill-effett ikkombinat tal-miżuri nazzjonali inkwistjoni

L-argumenti tal-partijiet

- 24 Ir-Repubblika tal-Awstrija ssostni li l-effett ikkombinat tat-tariffa għall-użu tal-infrastrutturi u tal-eżenzjoni konkomitanti mit-taxxa fuq il-vetturi bil-mutur għal ammont mill-inqas ekwivalenti għal din it-tariffa, li jibbenefikaw minnha s-sidien tal-vetturi rreġistrati fil-Ġermanja, iwassal sabiex l-imsemmija tariffa tkun *de facto* imposta fuq is-sidien u mhux fuq is-sewwieqa tal-vetturi rreġistrati fi Stati Membri oħra għajr il-Ġermanja, li fil-biċċa l-kbira tagħhom huma ċittadini ta' dawn l-Istati. Dan ikun ifisser diskriminazzjoni indiretta abbażi ta' nazzjonalità, li tmur kontra l-Artikolu 18 TFUE.
- 25 Diskriminazzjoni bħal din toriġina mir-rabta assoluta u inseparabbli mil-lat kemm materjali kif ukoll temporali bejn it-tariffa għall-użu tal-infrastrutturi u l-eżenzjoni mit-taxxa fuq il-vetturi bil-mutur għall-vetturi rreġistrati fil-Ġermanja, liema rabta timplika li l-miżuri nazzjonali inkwistjoni għandhom jittiehdu inkunsiderazzjoni u jiġu evalwati flimkien mill-perspettiva tad-dritt tal-Unjoni.
- 26 Ir-Repubblika Awstrijaka tirrileva, barra minn hekk, li l-miżuri nazzjonali inkwistjoni għandhom bħala għan li jimplimentaw wegħda elettorali li saret matul il-kampanja elettorali fil-Bundestag matul is-sena 2013 fil-Ġermanja, bil-għan li jiġu involuti sewwieqa barranin ta' vetturi bil-mutur fl-ispejjeż tal-finanzjament tal-infrastrutturi Ġermaniżi mingħajr ma jinholqu hlasijiet addizzjonali għas-sidien Ġermaniżi tal-vetturi.
- 27 Fl-aħħar nett, ir-Repubblika tal-Awstrija tirreferi għall-punt 23 tas-sentenza tad-19 ta' Mejju 1992, Il-Kummissjoni vs Il-Ġermanja (C-195/90, EU:C:1992:219), sabiex issostni l-eżistenza tad-diskriminazzjoni indiretta invokata.
- 28 Ir-Repubblika Federali tal-Ġermanja, wara li rrikonoxxiet li l-miżuri nazzjonali kkontestati jiffurmaw unità kemm fir-rigward tal-għan suġġettiv tagħhom kif ukoll tal-kontenut oġġettiv tagħhom, tikkontesta l-eżistenza ta' diskriminazzjoni li tirriżulta mill-introduzzjoni tat-tariffa għall-użu tal-infrastrutturi, anki meħuda inkunsiderazzjoni flimkien mal-eżenzjoni mit-taxxa fuq il-vetturi bil-mutur.
- 29 F'dan ir-rigward, ir-Repubblika Federali tal-Ġermanja tinnota, l-ewwel nett, li minkejja li l-introduzzjoni tat-tariffa għall-infrastruttura tbiddel l-*istatus quo* għad-detriment tas-sidien u tas-sewwieqa ta' vetturi rreġistrati f'pajjiż barrani, din ma timplikax trattament sfavorevoli fir-rigward tas-sidien u tas-sewwieqa meta mqabbla mas-sidien tal-vetturi rreġistrati fil-Ġermanja. Għall-kuntrarju, f'termini ta' kontribuzzjoni għall-finanzjament tal-infrastrutturi ta' trasport federali, is-sidien u s-sewwieqa ta' vetturi rreġistrati fi Stati Membri oħra għajr il-Ġermanja jkunu f'sitwazzjoni iktar favorevoli mis-sidien tal-vetturi rreġistrati fil-Ġermanja, peress li dawn tal-aħħar ikollhom iħallsu t-tariffa għall-użu tal-infrastrutturi biss meta jużaw l-awtostradi Ġermaniżi, filwaqt li tat-tieni jkunu, fi kwalunkwe każ, suġġetti għal din it-tariffa u jkollhom isostnu t-taxxa fuq il-vetturi bil-mutur, anki jekk din tal-aħħar tista' tkun suġġetta għal tnaqqis. Barra minn hekk, il-piż fuq is-sidien u s-sewwieqa ta' vetturi rreġistrati fi Stati Membri oħra għajr il-Ġermanja, skont it-tariffa għall-użu tal-infrastrutturi, fi kwalunkwe każ tikkorrispondi l-iktar l-iktar għal dik imposta fuq is-sidien tal-vetturi rreġistrati fil-Ġermanja.
- 30 It-tieni nett, ir-Repubblika Federali tal-Ġermanja tinnota li l-fatt li l-eżenzjoni mit-taxxa fuq il-vetturi bil-mutur hija ta' benefiċċju biss għas-sidien tal-vetturi rreġistrati fil-Ġermanja huwa bbażat fuq id-dritt tal-Unjoni, b'mod partikolari d-Direttiva tal-Kunsill 83/182/KEE tat-28 ta' Marzu 1983 dwar eżenzjonijiet mit-taxxa ġewwa l-Komunità għal ċerti mezzi ta' trasport temporanjament importati fi Stat Membru minn Stat Membru iehor (ĠU Edizzjoni Speċjali bil-Malti, Kapitolu 9, Vol. 1, p. 112), li tistabbilixxi hija stess l-allokazzjoni ta' drittijiet ta' tassazzjoni ta' vetturi skont il-post ta' reġistrazzjoni

u, għalhekk, skont il-post tar-residenza abitwali. Id-delimitazzjoni tas-setgħat nazzjonali ta' tassazzjoni ta' vetturi bil-mutur irregolata minn din id-direttiva, li għandha l-għan li teskludi t-tassazzjoni doppja ta' operaturi tas-suq u ta' ċittadini tal-Unjoni, fid-dawl tan-nuqqas ta' armonizzazzjoni f'dan il-qasam, tkun tfixx li, għal kull vettura, hija biss it-taxxa fuq il-vetturi tal-Istat Membru fejn hija rreġistrata l-imsemmija vettura li tkun deċiżiva. L-ammont tat-taxxa Ġermaniża fuq il-vetturi bil-mutur, li tiġi imposta biss fuq is-sidien tal-vetturi rreġistrati fil-Ġermanja, ma huwiex rilevanti għas-sidien ta' vetturi rreġistrati fi Stati Membri oħra.

- 31 It-tielet nett, ir-Repubblika Federali tal-Ġermanja ssostni li l-introduzzjoni ta' tariffa għall-użu tal-infrastrutturi li r-rikavat tagħha jithallas lill-baġit tat-trasport u li jintuża kollu konformement mal-użu tagħha, għat-titjib tal-infrastruttura federali tat-trasport, jissodisfa l-għan li jissahhah il-finanzjament mill-utenti ta' dawn l-infrastrutturi. L-imsemmi għan wassal lil dan l-Istat Membru jbidel is-sistema, li kellu jaqleb mill-finanzjament mit-tassazzjoni għall-finanzjament mill-utenti. F'dan il-kuntest, ir-Repubblika Federali tal-Ġermanja, permezz tal-kompetenza tagħha li tħallas taxxi diretti, iddeċidiet li taġġusta t-taxxa fuq il-vetturi bil-mutur, billi tintroduci eżenzjoni ta' parti minn din it-taxxa, sabiex iżomm il-persone finanziaġi ġenerali fuq is-sidien tal-vetturi rreġistrati f'dan l-Istat Membru fil-livell preċedenti u sabiex tipprekludi tassazzjoni doppja sproporzjonata.
- 32 Ir-raba' nett, il-possibbiltà ta' kumpens tat-tariffa għall-użu ta' infrastrutturi bi tnaqqis tat-taxxa fuq il-vetturi bil-mutur tirriżulta mill-oriġini tal-Artikolu 7(3), kif ukoll tal-Artikolu 7k tad-Direttiva Eurovignette, li sservi bħala mudell għar-regoli dwar it-tariffi għall-użu tan-netwerk tat-toroq għall-vetturi bil-mutur privati. Il-prattika reċenti ta' ċerti Stati Membri, bħar-Renju Unit jew ir-Renju tal-Belġju, li, fir-rigward ta' vetturi tqal, jirrikorru għal din il-possibbiltà, tikkonferma l-konformità tal-miżuri nazzjonali kkontestati mad-dritt tal-Unjoni.
- 33 Fl-aħħar, u l-ħames nett, ir-Repubblika Federali tal-Ġermanja tenfasizza li d-dikjarazzjonijiet magħmula waqt kampanja elettorali ma għandhom ebda effett fuq il-konstatazzjoni ta' possibbiltà ta' differenza fit-trattament li tikkostitwixxi diskriminazzjoni.
- 34 Sussidjarjament, ir-Repubblika Federali tal-Ġermanja tinvoka, bħala motivi li jiġġustifikaw eventwali diskriminazzjoni indiretta li tirriżulta mill-kombinazzjoni tal-miżuri nazzjonali inkwistjoni, kunsiderazzjonijiet relatati mal-protezzjoni tal-ambjent, mad-distribuzzjoni tal-piż bejn l-utenti tal-infrastrutturi nazzjonali u barranin kif ukoll mal-bidla tas-sistema ta' finanzjament tal-infrastrutturi tat-trasport federali.
- 35 Ir-Renju tal-Pajjiżi l-Baxxi essenzjalment jikkondividi l-argumenti invokati mir-Repubblika tal-Awstrija u jenfasizza n-natura komparabbli tas-sitwazzjoni tas-sidien ta' vetturi rreġistrati fil-Ġermanja u ta' dik tas-sidien u tas-sewwieqa ta' vetturi rreġistrati fi Stat Membru għajr il-Ġermanja, li jużaw awtostradi Ġermaniżi.
- 36 Ir-Renju tad-Danimarka, min-naħa l-oħra, jikkondividi l-fehma tar-Repubblika Federali tal-Ġermanja li l-miżuri nazzjonali inkwistjoni ma humiex diskriminatorji u, b'mod partikolari, jenfasizza l-kompetenza tal-Istati Membri li jintroducu, jemendaw u jabolixxu taxxi diretti u tariffi nazzjonali li ma humiex armonizzati fil-livell tal-Unjoni.

Il-kunsiderazzjonijiet tal-Qorti tal-Ġustizzja

- 37 Ir-Repubblika tal-Awstrija essenzjalment issostni, fil-kuntest tal-ewwel ilment tagħha, li t-tariffa għall-użu tal-infrastrutturi u l-eżenzjoni mit-taxxa fuq il-vetturi bil-mutur għal vetturi bil-mutur irreġistrati fil-Ġermanja, għalkemm ma humiex ibbażati formalment fuq distinzjoni skont in-nazzjonalità, iwasslu, bl-effett ikkombinat tagħhom, għal trattament iktar favorevoli minn dak fir-rigward ta' ċittadini ta' Stati Membri oħra u għalhekk jiksru l-ewwel paragrafu tal-Artikolu 18 TFUE.

- 38 Din id-dispożizzjoni tipprovdi li, fil-qasam tal-applikazzjoni tat-Trattati, u bla ħsara għad-dispożizzjonijiet speċjali li huma jipprevedu, kull diskriminazzjoni minhabba ċittadinanza għandha tiġi pprojbita.
- 39 F'dan ir-rigward, qabelxejn, għandu jiġi rrilevat li, skont ġurisprudenza stabbilita, l-Artikolu 18 TFUE, li jistabbilixxi l-prinċipju ġenerali ta' nondiskriminazzjoni minhabba n-nazzjonalità, japplika b'mod awtonomu biss f'sitwazzjonijiet irregolati mid-dritt tal-Unjoni li għalihom it-Trattat ma jipprevedix regoli speċifiċi ta' nondiskriminazzjoni (sentenza tat-18 ta' Lulju 2017, *Erzberger*, C-566/15, EU:C:2017:562, punt 25 u l-ġurisprudenza ċċitata).
- 40 Issa, il-prinċipju ta' nondiskriminazzjoni minhabba n-nazzjonalità jiġi implimentat, fost l-oħrajn, fil-qasam tal-moviment liberu tal-merkanzija, fl-Artikolu 34 TFUE, moqri flimkien mal-Artikolu 36 TFUE (ara, f'dan is-sens, is-sentenza tat-8 ta' Ġunju 2017, *Medisanus*, C-296/15, EU:C:2017:431, punt 65), fdak tal-moviment liberu tal-ħaddiema, fl-Artikolu 45 TFUE (ara, f'dan is-sens, is-sentenza tat-22 ta' Ġunju 2017, *Bechtel*, C-20/16, EU:C:2017:488, punt 32 u l-ġurisprudenza ċċitata), u, fil-qasam tal-libertà li jiġu pprovduti servizzi, fl-Artikoli 56 TFUE sa 62 TFUE (ara, f'dan is-sens, is-sentenza tad-19 ta' Ġunju 2014, *Strojírny Prostějov u ACO Industries Tábor*, C-53/13 u C-80/13, EU:C:2014:2011, punt 32 kif ukoll il-ġurisprudenza ċċitata).
- 41 Minn dan isegwi li, f'din il-kawża, il-miżuri nazzjonali inkwistjoni jistgħu biss jiġu eżaminati fid-dawl tal-ewwel paragrafu tal-Artikolu 18 TFUE sa fejn japplikaw għal sitwazzjonijiet li ma jaqgħux fil-kamp ta' applikazzjoni ta' tali regoli speċifiċi dwar in-nondiskriminazzjoni kif previsti mit-Trattat FUE.
- 42 Sussegwentement, għandu jittfakkar li l-prinċipju ġenerali ta' nondiskriminazzjoni minhabba n-nazzjonalità, stabbilit fl-ewwel paragrafu tal-Artikolu 18 TFUE, jipprojbixxi mhux biss id-diskriminazzjoni diretta, ibbażata fuq iċ-ċittadinanza, iżda wkoll il-forom kollha indiretti ta' diskriminazzjoni li, permezz ta' kriterji oħra ta' distinzjoni, iwasslu fil-fatt għall-istess riżultat (ara, f'dan is-sens, is-sentenza tat-13 ta' April 2010, *Bressol et*, C-73/08, EU:C:2010:181, punt 40 kif ukoll il-ġurisprudenza ċċitata).
- 43 Sabiex tiġi evalwata l-fondatezza tal-ewwel ilment tar-Repubblika tal-Awstrija, huwa meħtieġ, l-ewwel nett, li jiġi vverifikat jekk il-miżuri nazzjonali inkwistjoni għandhomx rabta bejniethom li tiġġustifika li huma jkunu suġġetti għal evalwazzjoni kongunta fid-dawl tad-dritt tal-Unjoni.
- 44 F'dan ir-rigward, qabelxejn, għandu jiġi osservat li, kif jirriżulta mill-proċess ipprezentat lill-Qorti tal-Ġustizzja, it-tariffa għall-użu tal-infrastrutturi, u l-eżenzjoni mit-taxxa fuq il-vetturi bil-mutur, ġew introdotti fl-istess jum, jiġifieri fit-8 ta' Ġunju 2015, u ġew emendati f'dati viċini, jiġifieri, fit-18 ta' Mejju 2017 u fis-6 ta' Ġunju 2017 rispettivament, u li l-applikazzjoni ta' din l-eżenzjoni kienet ġiet suġġetta għall-bidu tal-ġbir tal-imsemmija tariffa. Barra minn hekk, l-ammont tal-eżenzjoni li jibbenefikaw minnu s-sidien ta' vetturi rreġistrati fil-Ġermanja jikkorrispondi mal-ammont tat-tariffa għall-użu tal-infrastrutturi li dawn is-sidien kellhom iħallsu bil-quddiem, hlief għall-vetturi tal-klassi ta' emissjoni Euro 6, li s-sidien tagħhom kienu jibbenefikaw minn eżenzjoni mit-taxxa fuq il-vetturi bil-mutur għal ammont oġġettivament mit-tariffa li kellhom iħallsu. Minn dan jirriżulta li l-eżenzjoni mit-taxxa fuq il-vetturi bil-mutur fil-każijiet kollha għandha l-effett, minn tal-inqas, li tikkumpensa lis-sidien tal-vetturi rreġistrati fil-Ġermanja, il-piż il-ġdid ikkostitwit bit-tariffa għall-użu tal-infrastrutturi.
- 45 Sussegwentement, fir-rigward tal-impożizzjoni tat-tariffa għall-użu tal-infrastrutturi fuq sidien ta' vetturi rreġistrati fil-Ġermanja, ir-Repubblika Federali tal-Ġermanja pprevediet li din it-tariffa tkun dovuta, bħala taxxa fuq il-vetturi bil-mutur, minhabba r-registrazzjoni tal-vettura.

- 46 Għandu għalhekk jiġi kkonstatat li, kemm mil-lat temporali kif ukoll mil-lat materjali, hemm rabta f'dan is-sens mill-qrib bejn il-miżuri nazzjonali inkwistjoni li tiġġustifika li dawn jiġu evalwati konguntament fid-dawl tad-dritt tal-Unjoni, b'mod partikolari tal-Artikolu 18 TFUE. Barra minn hekk, l-eżistenza ta' tali rabta hija rrikonoxxuta mir-Repubblika Federali tal-Ġermanja, kif jirriżulta mill-punt 28 ta' din is-sentenza.
- 47 Fit-tieni lok, huwa meħtieġ li jiġi aċċertat jekk il-miżuri nazzjonali kkontestati, evalwati konguntament, jistabbilixxux differenza fit-trattament minhabba n-nazzjonalità.
- 48 F'dan ir-rigward, huwa paċifiku li, skont dawn il-miżuri, l-utenti kollha tal-awtostradi Ġermaniżi huma suġġetti għat-tariffa għall-użu tal-infrastrutturi, irrISPettivament mill-post ta' reġistrazzjoni tal-vetturi tagħhom. Madankollu, is-sidien tal-vetturi rreġistrati fil-Ġermanja jibbenefikaw minn eżenzjoni mit-taxxa fuq il-vetturi bil-mutur ta' ammont li huwa minn tal-inqas ekwivalenti għal dak tat-tariffa li kellhom iħallsu, minkejja li l-piż ekonomiku ta' din it-tariffa huwa *de facto* sostnut biss minn sidien u sewwieqa ta' vetturi rreġistrati fi Stat Membru għajr il-Ġermanja.
- 49 Jidher li, minhabba l-kombinazzjoni tal-miżuri nazzjonali inkwistjoni, is-sidien u s-sewwieqa ta' vetturi rreġistrati fi Stat Membru għajr il-Ġermanja, li jużaw awtostradi Ġermaniżi, jiġu ttrattati b'mod inqas favorevoli mis-sidien ta' vetturi rreġistrati fil-Ġermanja, fir-rigward tal-użu ta' dawn l-awtostradi, u dan minkejja li jinsabu f'sitwazzjonijiet komparabbli fir-rigward ta' dan l-użu.
- 50 Tali inugwaljanza fit-trattament hija partikolarment manifesta fir-rigward ta' vetturi tal-klassi ta' emissjoni Euro 6. Fil-fatt, filwaqt li s-sidien ta' dan it-tip ta' vetturi rreġistrati fil-Ġermanja jibbenefikaw minn soprakumpens tat-tariffa għall-użu tal-infrastrutturi, is-sidien u s-sewwieqa tal-klassi ta' emissjoni Euro 6 rreġistrati fi Stat Membru għajr il-Ġermanja, li jużaw awtostradi Ġermaniżi, għandhom, fi kwalunkwe każ, iħallsu l-imsemmija tariffa. Għaldaqstant, dawn tal-aħħar jiġu ttrattati b'mod inqas favorevoli mhux biss fir-rigward tas-sidien ta' vetturi tal-klassi ta' emissjoni Euro 6 rreġistrati fil-Ġermanja iżda wkoll meta mqabbla mas-sidien ta' vetturi li jniġġsu iktar u li huma rreġistrati f'dan l-Istat Membru.
- 51 Fl-aħħar nett, minkejja li d-differenza fit-trattament ma hijiex ibbażata direttament fuq in-nazzjonalità, xorta jibqa' l-fatt li l-maġġoranza l-kbira tas-sidien u tas-sewwieqa ta' vetturi rreġistrati fi Stati Membri għajr il-Ġermanja ma humiex ċittadini Ġermaniżi, filwaqt li l-maġġoranza l-kbira ta' sidien ta' vetturi rreġistrati fil-Ġermanja huma ċittadini Ġermaniżi, b'mod li tali differenza twassal effettivament għall-istess riżultat bħal differenza fit-trattament minhabba n-nazzjonalità.
- 52 Il-fatt li, minn naħa, is-sidien ta' vetturi rreġistrati fil-Ġermanja huma suġġetti għat-tariffa għall-użu tal-infrastrutturi u, barra minn hekk, huma suġġetti għat-taxxa fuq il-vetturi bil-mutur, u li, min-naħa l-oħra, l-ammont li jrid jithallas mis-sidien u mis-sewwieqa ta' vetturi rreġistrati fi Stati Membri għajr il-Ġermanja, abbażi ta' din it-tariffa, jikkorrispondi, fil-massimu, għall-ammont li għandu jithallas mis-sidien tal-vetturi rreġistrati fil-Ġermanja, fir-rigward tal-istess tariffa, ma jbidilx, għall-kuntrarju ta' dak li ssostni r-Repubblika Federali tal-Ġermanja, il-konstatazzjoni fil-punt 49 ta' din is-sentenza. Għaldaqstant, l-inugwaljanza fit-trattament ikkonstatata għad-detriment tas-sidien u tas-sewwieqa tal-vetturi rreġistrati fi Stati Membri għajr il-Ġermanja tirriżulta mill-fatt li, minhabba l-eżenzjoni li jibbenefikaw minnha s-sidien ta' vetturi rreġistrati fil-Ġermanja, dawn tal-aħħar ma humiex, *de facto*, suġġetti għall-piż ekonomiku tat-tariffa għall-użu tal-infrastrutturi.
- 53 Din il-konstatazzjoni lanqas ma tista' tiġi invalidata bl-argumenti mressqa mir-Repubblika Federali tal-Ġermanja, deskritti fil-qosor fil-punti 30 sa 32 ta' din is-sentenza.
- 54 L-ewwel nett, fir-rigward tal-argument li jgħid li huwa konformi mad-dritt tal-Unjoni li l-eżenzjoni mit-taxxa fuq il-vetturi bil-mutur tibbenefika biss lis-sidien ta' vetturi rreġistrati fil-Ġermanja, il-Qorti tal-Ġustizzja effettivament ikkonstatat li, fin-nuqqas ta' armonizzazzjoni tat-tassazzjoni tal-vetturi bil-mutur, l-Istati Membri huma liberi li jeżerċitaw il-kompetenza fiskali tagħhom f'dan il-qasam,

bir-registrazzjoni li tidher bhala l-korollarju naturali tal-eżerċizzju ta' din il-kompetenza (ara, f'dan is-sens, is-sentenza tal-21 ta' Marzu 2002, Cura Anlagen, C-451/99, EU:C:2002:195, punti 40 u 41). Tali fatt jispjega li t-taxxa fuq il-vetturi bil-mutur tiġi imposta biss fuq is-sidien tal-vetturi rreġistrati fil-Ġermanja, b'mod li huma biss dawn tal-aħħar li jistgħu jibbenefikaw mill-eżenzjoni ta' din it-taxxa.

- 55 Madankollu, dan il-fatt ma jfissirx li l-ammont tal-imsemmija taxxa huwa irrilevanti għall-finijiet tal-evalwazzjoni tal-eżistenza ta' diskriminazzjoni li taffettwa s-sidien u s-sewwieqa ta' vetturi rreġistrati fi Stati Membri oħra għajr il-Ġermanja.
- 56 Fil-fatt, għandu jtfakkar li, skont ġurisprudenza stabbilita, l-Istati Membri għandhom jeżerċitaw il-kompetenza tagħhom fil-qasam tal-fiskalità diretta b'osservanza tad-dritt tal-Unjoni u, b'mod partikolari, tal-libertajiet fundamentali ggarantiti mit-Trattat FUE (sentenzi tal-21 ta' Marzu 2002, Cura Anlagen, C-451/99, EU:C:2002:195, punti 40, kif ukoll tal-25 ta' Lulju 2018, TTL, C-553/16, EU:C:2018:604, punt 44 u l-ġurisprudenza ċċitata).
- 57 Minn dan isegwi li, bl-impożizzjoni ta' taxxi fuq il-vetturi bil-mutur, l-Istati Membri għandhom josservaw, b'mod partikolari, il-prinċipju ta' ugwaljanza fit-trattament, b'mod li l-modalitajiet għall-applikazzjoni ta' dawn it-taxxi ma jikkostitwixxux mezz ta' diskriminazzjoni.
- 58 F'dan il-każ, l-eżenzjoni mit-taxxa fuq il-vetturi bil-mutur għall-benefiċċju tas-sidien ta' vetturi rreġistrati fil-Ġermanja għandha l-effett li tikkumpensa kompletament it-tariffa għall-użu tal-infrastrutturi mhallsa minn dawn tal-aħħar, b'mod li, kif ġie rrilevat fil-punt 48 ta' din is-sentenza, il-piż ekonomiku tal-imsemmija tariffa jiġi, *de facto*, sostnut biss mis-sidien u mis-sewwieqa ta' vetturi rreġistrati fi Stati Membri għajr il-Ġermanja, li jikkostitwixxi miżura diskriminatorja għad-detriment ta' dawn tal-aħħar.
- 59 B'hekk, l-ammont tat-taxxa fuq il-vetturi bil-mutur huwa rilevanti għas-sidien u għas-sewwieqa ta' vetturi rreġistrati fi Stati Membri oħra għajr il-Ġermanja sa fejn ir-regoli applikabbli għall-iffissar tagħha fil-fatt iwasslu għal differenza fit-trattament għad-detriment tagħhom.
- 60 It-tieni nett, kif issostni r-Repubblika Federali tal-Ġermanja, l-Istati Membri jistgħu jimmodifikaw is-sistema ta' finanzjament tal-infrastrutturi tat-toroq tagħhom billi jissostitwixxu sistema ta' finanzjament mit-tassazzjoni b'sistema ta' finanzjament mill-utenti kollha, inklużi s-sidien u s-sewwieqa ta' vetturi rreġistrati fi Stati Membri oħra li jużaw tali infrastrutturi, sabiex jiġi żgurat li dawn l-utenti kollha jikkontribwixxu b'mod ġust u proporzjonat għall-imsemmi finanzjament, sa fejn din il-modifika tkun konformi mad-dritt tal-Unjoni, inkluż il-prinċipju ta' nondiskriminazzjoni sancit fl-ewwel paragrafu tal-Artikolu 18 TFUE. Tali modifika tirriżulta mill-għażla libera ta' kull Stat Membru li jiddefinixxi l-mod ta' finanzjament tal-infrastrutturi pubbliċi tiegħu, b'osservanza tad-dritt tal-Unjoni.
- 61 Fil-każ ineżami, mis-sottomissjonijiet bil-miktub tar-Repubblika Federali tal-Ġermanja jirriżulta li dan l-Istat Membru ddecieda, fir-rigward tal-infrastrutturi tat-trasport federali tiegħu, li jibdel parzjalment minn sistema ta' finanzjament mit-taxxa għal sistema ta' finanzjament ibbażata fuq il-prinċipji ta' "min juża jhallas" u ta' "min inigġes iħallas".
- 62 Din il-bidla ta' sistema hija bbażata fuq l-introduzzjoni tat-tariffa għall-użu tal-infrastrutturi li huma suġġetti għaliha l-utenti kollha tal-awtostradi Ġermaniżi, indipendentement minn jekk il-vettura tagħhom tkunx irreġistrata fil-Ġermanja, u li d-dhul minnha huwa kompletament allokat għall-finanzjament tal-infrastrutturi tat-toroq, peress li r-Repubblika Federali tal-Ġermanja organizzat ir-rati ta' din it-tariffa skont il-klassi ta' emissjoni tal-vetturi kkonċernati.
- 63 Madankollu, għandu jiġi kkonstatat li l-miżuri nazzjonali kkontestati ma jidhrux li huma konsistenti mal-għan imfittex mir-Repubblika Federali tal-Ġermanja, meta din introduċiet it-tariffa għall-użu tal-infrastrutturi, li huwa mfakkar fil-punt 61 ta' din is-sentenza.

- 64 F'dan ir-rigward, ir-Repubblika Federali tal-Ġermanja, b'mod parallel mal-introduzzjoni ta' din it-tariffa, fasslet mekkaniżmu individwali ta' kumpens għas-sidien ta' vetturi rreġistrati fil-Ġermanja, permezz ta' eżenzjoni mit-taxxa fuq il-vetturi bil-mutur ta' ammont mill-inqas ekwivalenti għal dak imħallas għal din it-tariffa.
- 65 Madankollu, l-argument ta' dan l-Istat Membru li din l-eżenzjoni tirrifletti l-bidla għal sistema ta' finanzjament tal-infrastrutturi tat-toroq mill-utenti kollha, skont il-prinċipji ta' "min juża jhallas" u ta' "min inigges ihallas", ma jistax jiġi aċċettat.
- 66 Fil-fatt, ir-Repubblika Federali tal-Ġermanja rrikonoxxiet hija stess, fis-sottomissjonijiet bil-miktub tagħha, li, minhabba l-eżenzjoni mit-taxxa fuq il-vetturi bil-mutur li jibbenefikaw minnha, is-sidien tal-vetturi rreġistrati fil-Ġermanja, minkejja l-fatt li huma sugġetti għall-ħlas tat-tariffa għall-użu tal-infrastrutturi, fil-fatt ma jsostnux piż addizzjonali b'effett mill-introduzzjoni tal-imsemmija tariffa.
- 67 Huwa minnu li dan l-Istat Membru jargumenta li l-imsemmija sidien kienu diġà qegħdin jikkontribwixxu għall-finanzjament tal-infrastrutturi tat-toroq qabel ma giet introdotta din it-tariffa, permezz tat-taxxa fuq il-vetturi bil-mutur, u li għalhekk il-mekkanizmu ta' kumpens huwa intiz sabiex jiġi evitat piż fiskali sproporzjonat. Madankollu, minbarra l-fatt li r-Repubblika Federali tal-Ġermanja tenfasizza hija stess, f'termini ġenerali, li l-infrastrutturi federali huma ffinanzjati mit-tassazzjoni, hija ma pprovdiet ebda preċiżazzjoni dwar il-portata ta' din il-kontribuzzjoni u għalhekk ma stabbilixxiet b'ebda mod li l-kumpens mogħti lil dawn is-sidien, fil-forma ta' eżenzjoni mill-imsemmija taxxa ta' ammont li huwa minn tal-inqas ekwivalenti għal dak tat-tariffa għall-użu tal-infrastrutturi, ma jeċċedix l-imsemmija kontribuzzjoni u għalhekk huwa ta' natura xierqa.
- 68 Barra minn hekk, fir-rigward tas-sidien ta' vetturi rreġistrati fil-Ġermanja, hemm lok li jiġi osservat li t-tariffa għall-użu tal-infrastrutturi hija mfassla b'tali mod li b'ebda mod ma tiddependi fuq l-użu effettiv minnhom tat-toroq federali. Għalhekk, minn naħa, tali tariffa tkun dovuta anki minn sid li qatt ma juża dawn it-toroq. Min-naħa l-oħra, is-sid ta' vettura rreġistrata fil-Ġermanja huwa awtomatikament sugġett għat-tariffa annwali u għalhekk ma għandux il-possibbiltà li jagħzel vinjetta ta' tul iqsar jekk din tissodisfa ahjar il-frekwenza tiegħu tal-użu tat-toroq. Tali elementi, flimkien mal-fatt li dawn jibbenefikaw ukoll minn eżenzjoni mit-taxxa fuq il-vetturi bil-mutur ta' ammont li huwa minn tal-inqas ekwivalenti għal dak imħallas skont din it-tariffa, juru li t-tranzizzjoni għal sistema ta' finanzjament ibbażata fuq il-prinċipji ta' "min juża jhallas" u "min inigges ihallas" fil-fatt tkopri esklużivament is-sidien u s-sewwieqa ta' vetturi rreġistrati fi Stati Membri għajr il-Ġermanja, filwaqt li l-prinċipju tal-finanzjament tat-taxxa jibqa' applikabbli għas-sidien ta' vetturi rreġistrati f'dan l-Istat Membru.
- 69 F'dawn iċ-ċirkustanzi, għandu jiġi konkluż li l-mekkanizmu ta' kumpens inkwistjoni f'dan il-każ jiddiskrimina kontra s-sidien u s-sewwieqa ta' vetturi rreġistrati fi Stati Membri oħra għajr il-Ġermanja peress li r-Repubblika Federali tal-Ġermanja ma kinitx kapaċi tistabbilixxi li l-imsemmi mekkaniżmu ta' kumpens inkwistjoni jissodisfa l-għan imħabbar minn dan l-Istat Membru li jibdel minn sistema ta' infrastruttura ta' finanzjament mit-taxxa għal sistema ta' finanzjament mill-utenti kollha, għaliex it-tnaqqis tat-taxxa fuq vetturi bil-mutur introdott minn dan l-Istat Membru fil-fatt għandu l-konsegwenza li jeżenta lis-sidien tal-vetturi rreġistrati fil-Ġermanja mit-tariffa għall-użu tal-infrastrutturi.
- 70 It-tielet nett, il-kombinazzjoni tal-miżuri nazzjonali inkwistjoni ma tista' febda każ tkun ibbażata, anki b'analogija, fuq id-Direttiva Eurovignette.
- 71 Huwa biżżejjed li jiġi rrilevat f'dan ir-rigward li, fil-kuntest tat-tassazzjoni ta' vetturi tqal għall-użu tal-infrastrutturi, ebda dispożizzjoni ta' din id-direttiva ma tawtorizza mekkaniżmu għall-kumpens tat-tariffa għall-użu tal-infrastrutturi bħal dik inkwistjoni fil-każ ineżami. Fil-fatt, minbarra l-fatt li l-Artikolu 7k ta' din id-direttiva jirreferi biss għal "kumpens adegwat", dan il-kumpens għandu, fi kwalunkwe każ, ikun konformi mad-dritt tal-Unjoni.

- 72 Barra minn hekk, l-allegata eżistenza, fil-kuntest tad-Direttiva Eurovignette, ta' mudelli għall-kumpens tat-taxxa fuq il-vetturi bil-mutur simili għall-mudell inkwistjoni fil-każ ineżami fi Stati Membri oħra ma tistax tkun ibbażata fuq il-kompatibbiltà tal-kombinazzjoni ta' miżuri nazzjonali inkwistjoni fil-Artikolu 18 TFUE.
- 73 Fl-aħħar u t-tielet nett, għandu jittfakkar li, skont ġurisprudenza stabbilita, id-diskriminazzjoni indiretta abbażi tan-nazzjonalità tista' tiġi ġġustifikata biss jekk tkun ibbażata fuq kunsiderazzjonijiet oġġettivi indipendenti min-nazzjonalità tal-persuni kkonċernati u proporzjonati mal-għan legittimu mfittex mid-dritt nazzjonali (sentenza tal-4 ta' Ottubru 2012, Il-Kummissjoni vs L-Awstrija, C-75/11, EU:C:2012:605, punt 52 u l-ġurisprudenza ċċitata).
- 74 F'dan il-kuntest, ir-Repubblika Federali tal-Ġermanja tinvoka, għall-fini li tiġġustifika d-diskriminazzjoni indiretta li tirriżulta mill-kombinazzjoni tal-miżuri nazzjonali inkwistjoni, kunsiderazzjonijiet relatati mal-protezzjoni tal-ambjent, mat-tqassim tal-piż bejn l-utenti Ġermaniżi u l-utenti barranin sabiex tiġi ppreżervata l-koerenza tas-sistema tat-taxxa, kif ukoll mal-bidla tas-sistema ta' finanzjament tal-infrastrutturi.
- 75 Fir-rigward, qabelxejn, tal-kunsiderazzjonijiet ambjentali, minkejja li, konformement mal-ġurisprudenza tal-Qorti tal-Ġustizzja, il-protezzjoni tal-ambjent tikkostitwixxi għan legittimu għall-finijiet ta' ġustifikazzjoni ta' differenza fit-trattament minhabba n-nazzjonalità (ara, b'analogija, fir-rigward tal-ġustifikazzjoni għal-libertajiet fundamentali, is-sentenza tat-3 ta' April 2014, Il-Kummissjoni vs Spanja, C-428/12, mhux ippubblikata, EU:C:2014:218, punt 36 u l-ġurisprudenza ċċitata), ir-Repubblika Federali tal-Ġermanja madankollu ma hijiex qiegħda tistabbilixxi kif l-introduzzjoni ta' tariffa għall-użu tal-infrastrutturi li tiġi imposta, *de facto*, biss fuq is-sidien u s-sewwieqa ta' vetturi rreġistrati fi Stati Membri għajr il-Ġermanja, hija xierqa sabiex tiggarantixxi dan il-għan.
- 76 Fir-rigward, sussegwentement, tal-għan li jikkonsisti f'bidla minn sistema ta' finanzjament tal-infrastrutturi permezz tat-taxxi għal sistema ta' finanzjament mill-utenti, anki jekk dan l-għan jista' jiġġustifika differenza fit-trattament, huwa ċar mill-punti 64 sa 69 ta' din is-sentenza li l-kombinazzjoni tal-miżuri nazzjonali inkwistjoni ma tkunx xierqa sabiex jintlaħaq dan il-għan.
- 77 Fl-aħħar nett, fir-rigward tal-argument tar-Repubblika Federali tal-Ġermanja bbażat fuq ir-rekwiżit li tiġi ggarantita l-koerenza mas-sistema fiskali bit-tqassim ġust tal-piż ta' din it-tariffa għall-użu tal-infrastruttura, dan ma jistax jintlaqa'. Fil-fatt, kif ġie kkonstatat fil-punt 69 ta' din is-sentenza, il-kombinazzjoni tal-miżuri nazzjonali inkwistjoni twassal, *de facto*, sabiex is-sidien ta' vetturi rreġistrati fil-Ġermanja jiġu eżentati mill-imsemmija tariffa, u b'hekk sabiex il-piż ta' din it-tariffa jiġi llimitat biss għas-sidien u għas-sewwieqa ta' vetturi li ma jkunux irreġistrati f'dan l-Istat Membru.
- 78 Fid-dawl tal-kunsiderazzjonijiet preċedenti, l-ewwel ilment għandu jintlaqa' u għandu jiġi kkonstatat li, billi ġiet introdotta t-tariffa għall-użu tal-infrastrutturi u billi ġiet prevista, simultanjament, eżenzjoni mit-taxxa fuq il-vetturi bil-mutur ta' ammont li huwa minn tal-inqas ekwivalenti għal dak tat-tariffa mħallsa, favur sidien ta' vetturi rreġistrati fil-Ġermanja, ir-Repubblika Federali tal-Ġermanja naqset milli tissodisfa l-obbligi tagħha skont l-Artikolu 18 TFUE.

Fuq it-tieni lment, ibbażat fuq ksur tal-Artikolu 18 TFUE li jirriżulta mill-organizzazzjoni u mill-applikazzjoni tat-tariffa għall-użu tal-infrastrutturi

L-argumenti tal-partijiet

- 79 Ir-Repubblika tal-Awstrija ssostni li l-organizzazzjoni tat-tariffa għall-użu tal-infrastrutturi hija fiha nnifisha diskriminatorja u, għalhekk, tmur kontra l-ewwel paragrafu tal-Artikolu 18 TFUE. F'dan ir-rigward, ir-Repubblika tal-Awstrija tenfasizza li l-InfrAG tagħmel distinzjoni, fir-rigward ta' diversi aspetti, bejn vetturi rreġistrati fil-Ġermanja u dawk irreġistrati barra mill-pajjiż.
- 80 B'mod partikolari, is-setgħat ta' intervent previsti fl-Artikoli 11, 12 u 14 tal-InfrAG, jiġifieri l-ispezzjonijiet għal għarrieda, l-impożizzjoni ta' garanzija u l-projbizzjoni tal-kontinwazzjoni tat-triq, kif ukoll l-irkupru *a posteriori* tat-tariffa għall-użu tal-infrastrutturi sal-ammont tal-vinjetta annwali jew id-differenza bejn l-ammont diġà mħallas u l-vinjetta annwali, skont l-Artikolu 12 tal-InfrAG, ikunu applikabbli biss għal vetturi rreġistrati barra mill-pajjiż.
- 81 L-impożizzjoni ta' multi skont l-Artikolu 14 tal-InfrAG tkun tikkonċerna fil-biċċa l-kbira lis-sidien u lis-sewwieqa ta' vetturi rreġistrati fi Stati Membri oħra minbarra l-Ġermanja. Il-fatt li l-elementi li jikkostitwixxu ċertu ksur, bħall-“hlas mhux komplut tat-tariffa”, jistgħu jiġu stabbiliti biss fir-rigward ta' dawn is-sidien u ta' dawn is-sewwieqa, isostnu din id-dikjarazzjoni.
- 82 Is-sentenza tad-19 ta' Marzu 2002, Il-Kummissjoni vs L-Italja (C-224/00, EU:C:2002:185, il-punti 16 sa 19), tikkonferma d-differenza fit-trattament allegat kontra r-Repubblika Federali tal-Ġermanja.
- 83 Ir-Repubblika tal-Awstrija tirrikonoxxi li l-ghan li jiġi żgurat il-hlas tat-tariffa għall-użu tal-infrastruttura dovuta mis-sidien u mis-sewwieqa ta' vetturi rreġistrati fi Stati Membri oħra għajr il-Ġermanja jista' possibbilment jiġġustifika, għalhekk, id-differenza fit-trattament invokata, fir-rigward tas-setgħat ta' intervent u tal-impożizzjoni ta' multi. Min-naħa l-oħra, tali ghan ma jistax jiġġustifika tali differenza fir-rigward tal-irkupru *a posteriori* tat-tariffa għall-użu tal-infrastrutturi, fis-sens tal-Artikolu 12 tal-InfrAG. F'dan ir-rigward, ir-Repubblika tal-Awstrija tirreferi wkoll għas-sentenza tad-19 ta' Marzu 2002, Il-Kummissjoni vs L-Italja (C-224/00, EU:C:2002:185, punt 26).
- 84 Fi kwalunkwe każ, il-modalitajiet prattiċi għall-hlas tat-tariffa għall-użu tal-infrastrutturi huma sproporzjonati.
- 85 Fil-fatt, fir-rigward, b'mod partikolari, tal-hlas ta' garanzija, ir-Repubblika tal-Awstrija tfakkar li, kif ikkonstatat il-Qorti tal-Ġustizzja fil-punt 43 tas-sentenza tas-26 ta' Jannar 2006, il-Kummissjoni vs Spanja (C-514/03, EU:C:2006:63), peress li hemm il-possibbiltà li jiġu imposti multi fuq il-baži ta' dispożizzjonijiet tad-dritt tal-Unjoni jew ta' trattati internazzjonali, id-depożitu ta' garanzija jmur lil hinn minn dak li huwa neċessarju sabiex jiġi żgurat il-hlas tal-multa. F'dan ir-rigward, ir-Repubblika tal-Awstrija tirreferi għat-Trattat dwar il-Kooperazzjoni Ġudizzjarja fi Kwistjonijiet Amministrattivi bejn ir-Repubblika tal-Awstrija u r-Repubblika Federali tal-Ġermanja.
- 86 Ir-Repubblika Federali tal-Ġermanja tispeċifika li r-regoli dwar l-eżekuzzjoni u l-kontroll tal-hlas tat-tariffa għall-użu tal-infrastrutturi japplikaw mingħajr distinzjoni għas-sidien ta' vetturi rreġistrati fil-Ġermanja u għas-sidien u sewwieqa ta' vetturi rreġistrati fi Stati Membri oħra għajr il-Ġermanja.
- 87 Filwaqt li huwa minnu li l-impożizzjoni ta' depożitu, prevista fl-Artikolu 11(7) tal-InfrAG, tikkonċerna biss lis-sidien u lis-sewwieqa ta' vetturi rreġistrati fi Stati Membri oħra għajr il-Ġermanja, tali tariffa tkun iġġustifikata peress li d-debitur barrani tat-tariffa għall-użu tal-infrastrutturi la jaqa' taħt il-kontroll tal-awtorità amministrattiva kompetenti għall-imsemmija tariffa u lanqas taħt dak

tal-awtorità supervizorja amministrattiva, meta jitlaq mit-territorju Ġermaniż. Barra minn hekk, l-impożizzjoni ta' depożitu ma tkunx obligatorja u l-ammont ma huwiex, barra minn hekk, sproporzjonat.

- 88 Fir-rigward tas-sentenza tas-26 ta' Jannar 2006, Il-Kummissjoni vs Spanja (C-514/03, EU:C:2006:63), invokata mir-Repubblika tal-Awstrija, ir-Repubblika Federali tal-Ġermanja tenfasizza li, f'din tal-aħħar, il-Qorti tal-Ġustizzja ma qisitx b'mod ġenerali li r-rekwizit ta' depożitu huwa sproporzjonat fid-dawl tal-istat attwali ta' żvilupp tal-kooperazzjoni transkonfinali fil-qasam tal-ġustizzja, izda kkonstatat ir-rekwizit, għal raġunijiet ta' proporzjonalità, li jittiehed inkunsiderazzjoni l-istabbiliment ta' depożitu li jithallas digà fl-Istat Membru ta' oriġini, li ma sarx fil-każ ineżami.
- 89 Ir-Repubblika Federali tal-Ġermanja ssostni li l-irkupru *a posteriori* tat-tariffa għall-użu tal-infrastrutturi sal-ammont tal-vinjetta annwali jew tad-differenza bejn l-ammont digà mħallas u dak tal-vinjetta annwali huwa intiz li jiggarrantixxi li t-tariffa dovuta effettivament tithallas, u li hija proporzjonata fir-rigward ta' dan il-għan. F'dan il-kuntest, ir-Repubblika Federali tal-Ġermanja tinnotta li s-sidien u s-sewwieqa ta' vetturi rreġistrati fi Stati Membri oħra għajr il-Ġermanja mhux qegħdin jiġu ttrattati b'mod differenti mis-sidien ta' vetturi rreġistrati fil-Ġermanja li, fi kwalunkwe każ, iridu jhallsu l-prezz ta' vinjetta annwali.
- 90 Fl-aħħar nett, fir-rigward tal-multa prevista fil-każ ta' nuqqas ta' osservanza tal-obbligi rigward it-tariffa għall-użu tal-infrastrutturi, tali multa la tkun diskriminatorja u lanqas sproporzjonata. F'dan ir-rigward, ir-Repubblika Federali tal-Ġermanja tirrileva li l-impożizzjoni ta' tali multa ma hijiex awtomatika u tibqa' suġġetta għall-prinċipju ta' projbizzjoni ta' miżuri eċċessivi.

Il-kunsiderazzjonijiet tal-Qorti tal-Ġustizzja

- 91 Għandu jiġi vverifikat jekk id-dispożizzjonijiet tal-InfrAG dwar spezzjonijiet għal għarrieda, il-projbizzjoni tal-kontinwazzjoni tat-triq, l-irkupru *a posteriori* tat-tariffa għall-użu tal-infrastrutturi, l-impożizzjoni possibbli ta' multa kif ukoll il-ħlas ta' depożitu, jikkostitwixxux diskriminazzjoni kontra sidien u sewwieqa ta' vetturi rreġistrati fi Stati Membri għajr il-Ġermanja u, fl-affermattiv, jekk tistax tiġi ġġustifikata.
- 92 F'dan is-sens, rigward, l-ewwel nett, id-dispożizzjonijiet tal-InfrAG dwar kontrolli għal għarrieda, il-projbizzjoni tal-kontinwazzjoni tat-triq u l-possibbiltà ta' impożizzjoni ta' multa fil-każ ta' ksur tal-obbligu li tithallas it-tariffa għall-użu tal-infrastrutturi dovuta, għandu jiġi kkonstatat, kif irrileva l-Avukat Ġenerali fil-punti 80 u 81 tal-konklużjonijiet tiegħu, li xejn fil-proċess li ġie ppreżentat quddiem il-Qorti tal-Ġustizzja ma jippermetti li jiġi konkluż li dawn id-dispożizzjonijiet japplikaw biss għas-sidien u għas-sewwieqa ta' vetturi rreġistrati fi Stati Membri oħra għajr il-Ġermanja.
- 93 Għall-kuntrarju, mill-kliem tal-imsemmija dispożizzjonijiet jirriżulta li kemm is-sidien ta' vetturi rreġistrati fil-Ġermanja kif ukoll is-sidien u s-sewwieqa ta' vetturi rreġistrati fi Stati Membri oħra għajr il-Ġermanja jistgħu jkunu suġġetti għal spezzjonijiet għal għarrieda, bil-għan li jiġi vverifikat jekk dawn osservawx l-obbligu li tithallas it-tariffa għall-użu tal-infrastrutturi dovuta u, jekk dan ma jkunx il-każ, li jiġu pprojbiti milli jkomplu t-traġitt tagħhom permezz tal-vettura inkwistjoni u jimponu multa, kif argumentat fis-sottomissjonijiet tagħha r-Repubblika Federali tal-Ġermanja.
- 94 Barra minn hekk, ir-Repubblika tal-Awstrija ma stabbilixxietx li d-dispożizzjonijiet tal-InfrAG dwar dan il-punt, għalkemm abbozzati b'mod newtrali, jiżvantaġġaw b'mod partikolari s-sidien u s-sewwieqa ta' vetturi rreġistrati fi Stati Membri oħra għajr il-Ġermanja.
- 95 F'dan ir-rigward, għal dak li jikkonċerna d-dispożizzjonijiet relatati mal-impożizzjoni ta' multi, għandu jiġi rrilevat, minn naħa, li, kuntrarjament għal dak li ssostni r-Repubblika tal-Awstrija, il-fatt li l-elementi li jikkostitwixxu ċertu ksur, bħall-ħlas inkomplet tat-tariffa jew il-provvista żbaljata ta'

informazzjoni, jistgħu jiġu imputati biss fir-rigward tas-sidien u tas-sewwieqa ta' vetturi rreġistrati fi Stati Membri oħra għajr il-Ġermanja, ma jsostnix id-dikjarazzjoni li tgħid li l-maġġoranza l-kbira ta' persuni affettwati minn dawn id-dispożizzjonijiet huma dawn is-sidien u s-sewwieqa.

- 96 Fil-fatt, tali ċirkustanza hija konsegwenza inevitabbli tad-differenzi oġġettivi li jeżistu bejn is-sidien ta' vetturi rreġistrati fil-Ġermanja u s-sidien u s-sewwieqa ta' vetturi rreġistrati fi Stati Membri oħra għajr il-Ġermanja, kemm fir-rigward tal-iffissar tal-ammont tat-tariffa għall-użu tal-infrastrutturi kif ukoll tal-hlas tagħha. F'dan ir-rigward, filwaqt li s-sidien ta' vetturi rreġistrati fil-Ġermanja huma obbligati jhallsu t-tariffa bil-quddiem, fil-forma ta' vinjetta annwali fil-mument tar-reġistrazzjoni tal-vetturi, sa ammont stabbilit *ex officio* mill-awtorità kompetenti, is-sidien u s-sewwieqa ta' vetturi rreġistrati fi Stati Membri minbarra l-Ġermanja għandhom iħallsu din it-tariffa biss meta jużaw l-awtostradi Ġermaniżi, wara l-qsim tal-fruntiera, fil-forma ta' vinjetta ta' tul varjabbli, skont l-għażla tal-utent ikkonċernat, u sa ammont fiss ibbażat fuq l-informazzjoni pprovduta mill-utent stess.
- 97 Min-naħa l-oħra, ir-Repubblika tal-Awstrija ma pprovdiet ebda indikazzjoni dwar l-ammont tal-multi possibbli li jistgħu jiġu imposti għal ksur li jista' jitwettaq biss minn sidien u sewwieqa ta' vetturi rreġistrati fi Stati Membri għajr il-Ġermanja, b'tali mod li ma hemm xejn fil-proċess imressaq quddiem il-Qorti tal-Ġustizzja li jippermetti li jiġi kkonstatat li tali ammont ikun sproporzjonat mal-gravità tal-ksur.
- 98 Fir-rigward, it-tieni nett, tal-irkupru *a posteriori*, previst fl-Artikolu 12 tal-InfrAG, tat-tariffa għall-użu ta' infrastrutturi mhux imħallsa sal-ammont tal-vinjetta annwali, fil-każ ta' użu ta' awtostradi Ġermaniżi mingħajr vinjetta valida, jew sad-differenza bejn l-ammont diġà mħallas u dak tal-vinjetta annwali, fil-każ ta' awtostradi Ġermaniżi b'vinjetta għal perijodu ta' validità qasir wisq, tali dispożizzjoni ma tidhirx li hija diskriminatorja sa fejn is-sidien ta' vetturi rreġistrati fil-Ġermanja jkollhom iħallsu wkoll l-ammont li jikkorrispondi għal vinjetta annwali.
- 99 Barra minn hekk, anki jekk jitqies li din id-dispożizzjoni tohloq differenza fit-trattament għad-detriment tas-sidien u tas-sewwieqa ta' vetturi rreġistrati fi Stati Membri għajr il-Ġermanja, din tkun iġġustifikata mill-għan li jiġi żgurat il-hlas effettiv tat-tariffa dovuta għall-użu tal-infrastrutturi. Fil-fatt, minbarra l-fatt li dispożizzjoni bħal din tippermetti li jinkiseb dan l-għan, l-obbligu għas-sidien u għas-sewwieqa tal-vetturi rreġistrati fi Stati Membri għajr il-Ġermanja sabiex, fil-każ ta' ksur, iħallsu t-tariffa għall-użu tal-infrastrutturi sal-ammont tal-vinjetta annwali jew sad-differenza bejn l-ammont tal-vinjetta annwali u l-ammont li diġà thallas ma jidhirx li huwa sproporzjonat, fid-dawl tal-fatt li l-awtoritajiet Ġermaniżi, meta jikkonstataw, waqt li jwettqu spezzjonijiet għal għarrieda, ksur tal-obbligu li tinxtara vinjetta għall-użu ta' awtostradi Ġermaniżi, ġeneralment ma jkollhomx informazzjoni dwar il-perijodu ta' żmien li matul tiegħu t-trasgressur ikun ilu fit-toroq mingħajr il-vinjetta meħtieġa.
- 100 Fir-rigward, it-tielet nett, tal-possibbiltà, prevista fl-Artikolu 11(7) tal-InfrAG, għall-awtoritajiet li jikkonstataw, matul spezzjoni għal għarrieda, il-ksur tal-obbligu li tithallas it-tariffa għall-użu tal-infrastrutturi dovuta, li jeżiġu somma bħala depozitu ta' ammont ekwivalenti għall-multa imposta u għall-ispejjeż tal-proċedura amministrattiva, huwa minnu, hekk ikkonfermat ir-Repubblika Federali tal-Ġermanja fl-osservazzjonijiet tagħha, li din il-possibbiltà hija disponibbli biss għal trasgressuri li jużaw vettura rreġistrata fi Stat Membru għajr il-Ġermanja. Għalhekk, din id-dispożizzjoni tohloq differenza fit-trattament għad-detriment ta' dawn tal-aħħar.
- 101 Madankollu, ir-Repubblika Federali tal-Ġermanja targumenta li tali differenza hija ġġustifikata mill-htieġa li jiġi żgurat il-hlas ta' multi imposti fuq trasgressuri li jużaw vettura rreġistrata fi Stat Membru għajr il-Ġermanja, minhabba d-diffikultà li dan id-dejn jiġi rkuprat meta dawn il-persuni jitolqu mit-territorju Ġermaniż.

- 102 F'dan ir-rigward, għandu jittfakkar li l-Qorti tal-Ġustizzja diġà kkonstatat li n-nuqqas ta' strumenti konvenzjonali li jippermettu li jiġi żgurat l-infurzar ta' kundanna fi Stat Membru differenti minn dak li fih tkun giet ordnata jiġġustifika oġġettivament differenza fit-trattament bejn trasgressuri residenti u mhux residenti u li l-obbligu li tithallas somma permezz ta' garanzija imposta biss fuq trasgressuri mhux residenti hija adatta sabiex tipprekludihom milli jevitaw sanzjoni effettiva billi sempliċement jiddikjaraw li ma jagħtux il-kunsens tagħhom għall-impożizzjoni immedjata tal-multa (sentenza tad-19 ta' Marzu 2002, Il-Kummissjoni vs L-Italja, C-224/00, EU:C:2002:185, punt 21).
- 103 Fid-dawl ta' din il-ġurisprudenza, għandu jiġi kkonstatat li l-għan li jiġi żgurat il-ħlas ta' multi imposti fuq trasgressuri li jużaw vettura rreġistrata fi Stat Membru għajr il-Ġermanja, li jipprovdi l-possibbiltà li dawn tal-aħħar jintalbu jhallsu garanzija, jiġġustifika d-differenza fit-trattament bejn dawn it-trasgressuri u t-trasgressuri li jużaw vettura rreġistrata fil-Ġermanja.
- 104 L-eżistenza ta' ftehim bilaterali dwar il-kooperazzjoni ġudizzjarja u amministrattiva bejn ir-Repubblika tal-Awstrija u r-Repubblika Federali tal-Ġermanja ma għandha ebda rilevanza f'dan ir-rigward, peress li, kif indika l-Avukat Ġenerali fil-punt 97 tal-konklużjonijiet tiegħu, din tal-aħħar ma kkonkludietx ftehimiet simili mal-Istati Membri l-oħra kollha.
- 105 Peress li l-possibbiltà li jintalab il-ħlas ta' somma bħala garanzija tippermetti li jintlaħaq l-għan imfittex, irid jiġi wkoll stabbilit jekk tali rekwiżit imurx lil hinn minn dak li huwa meħtieġ sabiex jinkiseb dan l-għan.
- 106 F'dan ir-rigward, għandu jiġi rrilevat li, minn naħa, kif jirriżulta mill-kliem tal-Artikolu 11(7) tal-InfrAG, u kif indikat ir-Repubblika Federali tal-Ġermanja fl-osservazzjonijiet tagħha, fil-każ ta' konstatazzjoni, waqt spezzjoni għal għarrieda, ta' ksur tad-dispożizzjonijiet nazzjonali dwar it-tariffa għall-użu tal-infrastrutturi, l-awtoritajiet Ġermaniżi jistgħu, iżda ma humiex obbligati, jitolbu lit-trasgressuri li jużaw vettura rreġistrata fi Stat Membru għajr il-Ġermanja u li jirrifjutaw li jhallsu minnufih il-multa imposta, li jhallsu garanzija għall-ħlas ta' din il-multa.
- 107 Sa fejn il-ħlas ta' garanzija ma jkunx awtomatikament meħtieġ mit-trasgressuri kollha, huwa raġonevoli li jitqies li l-awtoritajiet kompetenti jimponu dan ir-rekwiżit biss fejn, minhabba ċirkustanzi individwali, ikun hemm ir-riskju li l-multa imposta ma tkunx tista' tiġi imposta jew tkun tista' tiġi imposta biss b'mod diffiċli ħafna. Fi kwalunkwe każ, ir-Repubblika tal-Awstrija ma pprovdiet ebda evidenza li tqajjem dubji dwar din il-preżunzjoni.
- 108 Min-naħa l-oħra, għandu jiġi rrilevat li l-ammont stabbilit għal din il-garanzija huwa limitat għall-multa imposta u għall-ispejjeż tal-proċedura amministrattiva.
- 109 F'dawn iċ-ċirkustanzi, ma jidhirx li d-differenza fit-trattament li tirriżulta mill-possibbiltà li t-trasgressuri li jużaw vettura rreġistrata fi Stat Membru ieħor għajr il-Ġermanja jhallsu garanzija sabiex jiġi żgurat li l-ħlas tal-multa imposta hija sproporzjonata fid-dawl tal-għan imfittex.
- 110 Fid-dawl tal-kunsiderazzjonijiet preċedenti, it-tieni lment għandu jiġi miċhud.

Fuq it-tielet ilment, ibbażat fuq ksur tal-Artikoli 34 u 56 TFUE

L-argumenti tal-partijiet

- 111 Ir-Repubblika tal-Awstrija targumenta li l-miżuri nazzjonali inkwistjoni jistgħu jaffettwaw il-provvisti transkonfinali ta' merkanzija mwettqa minn vetturi bil-mutur privati sa 3.5 tunnelli totali li huma suġġetti għat-tariffa għall-użu tal-infrastrutturi, kif ukoll il-provvisti ta' servizzi pprovduti minn persuni mhux residenti jew anki l-provvisti ta' servizzi pprovduti minn persuni mhux residenti, b'tali mod li jiksru l-prinċipji ta' moviment liberu tal-merkanzija u ta' libertà li jiġu pprovduti servizzi.
- 112 B'riferiment għall-argumenti tagħha żviluppati fil-kuntest tal-ewwel u tat-tieni lment, ir-Repubblika tal-Awstrija targumenta li l-miżuri nazzjonali inkwistjoni huma diskriminatorji u jikkostitwixxu wkoll restrizzjonijiet illegali fuq il-libertajiet fundamentali msemmija fil-punt preċedenti.
- 113 Ir-Repubblika Federali tal-Ġermanja ssostni li t-tariffa għall-użu tal-infrastrutturi taffettwa l-kanal ta' distribuzzjoni għall-prodotti li jkunu ser jinbiegħu u tikkostitwixxi, għalhekk, arrangament ta' bejgħ, fis-sens tas-sentenza tal-24 ta' Novembru 1993, Keck u Mithouard (C-267/91 u C-268/91, EU:C:1993:905), li ma jaqax fil-kamp ta' applikazzjoni tal-Artikolu 34 TFUE, peress li ma huwiex diskriminatorju b'mod miftuħ jew dissimulat.
- 114 Barra minn hekk, l-eżenzjoni mit-taxxa fuq il-vetturi bil-mutur ma għandhiex karatteristika transkonfinali peress li kienet tikkonċerna biss liċ-ċittadini nazzjonali u għalhekk ma hijiex miżura ta' effett ekwivalenti għal restrizzjoni kwantitattiva fuq l-importazzjonijiet.
- 115 Fi kwalunkwe każ, ir-rabta bejn l-introduzzjoni ta' tariffa għall-użu tal-infrastrutturi għall-vetturi bil-mutur privati u l-ostakoli possibbli għall-aċċess għas-suq għall-merkanzija ttrasportata f'dawn il-vetturi, konformement mal-ġurisprudenza tal-Qorti tal-Ġustizzja, b'mod partikolari s-sentenza tat-13 ta' Ottubru 1993, CMC Motorradcenter (C-93/92, EU:C:1993:838), hija inċerta u indiretta wisq sabiex tiġi kkonstatata l-eżistenza ta' ostakolu għall-moviment liberu tal-merkanzija, fis-sens tal-Artikolu 34 TFUE.
- 116 Barra minn hekk, ir-Repubblika Federali tal-Ġermanja ssostni li t-tariffa għall-użu tal-infrastrutturi lanqas ma taffettwa l-libertà li jiġu pprovduti servizzi, fis-sens tal-Artikolu 56 TFUE. Fil-fatt, ma hemm ebda restrizzjoni effettiva tal-aċċess minn fornituri u minn destinatarji ta' servizzi minn Stati Membri oħra tal-Unjoni għas-suq Ġermaniż, peress li l-impatt tal-miżuri inkwistjoni fuq l-ispiża tas-servizzi kkonċernati huwa marginali.
- 117 Ir-Repubblika Federali tal-Ġermanja tfakkar li l-miżuri li l-uniku effett tagħhom huwa li jinholqu spejjeż addizzjonali għall-provvista inkwistjoni u li jaffettwaw bl-istess mod il-provvista ta' servizzi bejn Stati Membri u dik fi hdan Stat Membru ma humiex koperti mill-Artikolu 56 TFUE (sentenza tat-8 ta' Settembru 2005, Mobistar u Belgacom Mobile, C-544/03 u C-545/03, EU:C:2005:518, punt 31). F'dan ir-rigward, ir-Repubblika Federali tal-Ġermanja tenfasizza li, minhabba l-introduzzjoni tat-tariffa għall-użu tal-infrastrutturi u l-eżenzjoni simultanja mit-taxxa fuq il-vetturi bil-mutur, il-fornituri u d-destinatarji ta' servizzi li joriginaw minn Stati Membri oħra ma jgarrbu ebda diskriminazzjoni indiretta meta mqabbla mal-fornituri u mad-destinatarji Ġermaniżi tal-istess servizzi.
- 118 Fl-aħħar nett, ir-Renju tad-Danimarka josserva li l-Artikolu 7k tad-Direttiva Eurovignette neċessarjament jimplika li l-impożizzjoni ta' piżijiet fuq l-użu ta' vetturi tqal, b'kumpens konkomitanti għall-impriżi nazzjonali tat-trasport li aktarx taffettwa indirettament il-moviment liberu tal-merkanzija u l-libertà li jiġu pprovduti servizzi, ma tiksirx l-Artikoli 34 u 56 TFUE. Madankollu, dan ikun fundamentalmement kuntrarju għall-prinċipji li fuqhom huwa bbażat l-Artikolu 7k li ebda skema ta' kumpens bħal din ma setgħet titwaqqaf barra mill-kamp ta' applikazzjoni tagħha.

Il-kunsiderazzjonijiet tal-Qorti tal-Ġustizzja

– Fuq l-eżistenza ta' restrizzjoni għall-moviment liberu tal-merkanzija

- 119 F'dan ir-rigward, għandu jifakkar li l-moviment liberu tal-merkanzija bejn l-Istati Membri huwa prinċipju fundamentali tat-Trattat FUE li huwa espress fil-projbizzjoni, stabbilita fl-Artikolu 34 TFUE, ta' restrizzjonijiet kwantitattivi fuq l-importazzjoni bejn l-Istati Membri kif ukoll ta' kull miżura li għandha effett ekwivalenti (sentenza tas-27 ta' April 2017, *Noria Distribution*, C-672/15, EU:C:2017:310, punt 17 u l-ġurisprudenza ċċitata).
- 120 Skont ġurisprudenza stabbilita, il-projbizzjoni ta' miżuri b'effett ekwivalenti għal restrizzjonijiet kwantitattivi fuq l-importazzjoni stabbiliti fl-Artikolu 34 TFUE tirreferi għal miżuri minn Stati Membri li jistgħu jfixxlu, direttament jew indirettament, effettivament jew potenzjalment, il-kummerċ fi hdan l-Unjoni (sentenza tat-3 ta' April 2014, *Il-Kummissjoni vs Spanja*, C-428/12, mhux ippubblikata, EU:C:2014:218, punt 26 u l-ġurisprudenza ċċitata).
- 121 Barra minn hekk, miżura, anki jekk la għandha l-għan u lanqas l-effett li tittratta b'mod inqas favorevoli prodotti minn Stati Membri oħra, taqa' fi hdan il-kunċett ta' "miżuri b'effett ekwivalenti għal restrizzjonijiet kwantitattivi", fis-sens tal-Artikolu 34 TFUE, jekk tfixx l-aċċess ta' Stat Membru għal prodotti li joriginaw fi Stati Membri oħra (sentenza tat-3 ta' April 2014, *Il-Kummissjoni vs Spanja*, C-428/12, mhux ippubblikata, EU:C:2014:218, punt 29 u l-ġurisprudenza ċċitata).
- 122 Madankollu, minn ġurisprudenza stabbilita jirriżulta li leġislazzjoni nazzjonali li tikkostitwixxi miżura b'effett ekwivalenti għal restrizzjonijiet kwantitattivi tista' tkun iġġustifikata minn waħda mir-raġunijiet ta' interess ġenerali elenkati fl-Artikolu 36 TFUE jew minn rekwiżiti imperattivi. Fiż-żewġ każijiet, il-miżura nazzjonali għandha tkun adatta sabiex tiggarantixxi t-twettiq tal-għan mixtieq u ma għandhiex tmur lil hinn minn dak li huwa neċessarju sabiex dan jintlaħaq (sentenzi tas-6 ta' Settembru 2012, *Il-Kummissjoni vs Il-Belġju*, C-150/11, EU:C:2012:539, punt 53 u l-ġurisprudenza ċċitata, kif ukoll tat-12 ta' Novembru 2015, *Visnapuu*, C-198/14, EU:C:2015:751, punt 110).
- 123 Huwa fid-dawl ta' din il-ġurisprudenza li għandu jiġi aċċertat jekk il-miżuri nazzjonali inkwistjoni jiksrux il-moviment liberu tal-merkanzija.
- 124 Għall-finijiet ta' din il-verifika, huwa importanti li jifakkar li, kif ġie rrilevat fil-punt 46 ta' din is-sentenza, ir-rabta bejn dawn il-miżuri tiġġustifika l-evalwazzjoni kongunta tagħhom fid-dawl tad-dritt tal-Unjoni u għalhekk tal-Artikolu 34 TFUE.
- 125 F'dan ir-rigward, għandu jiġi rrilevat, l-ewwel nett, li, anki jekk it-tariffa għall-użu tal-infrastrutturi ma tigix imposta fuq prodotti trasportati bħala tali, xorta waħda tista' taffettwa l-oġġetti kkunsinnati minn vetturi bil-mutur privati sa 3.5 tonnelli, irregistrati fi Stat Membru għajr il-Ġermanja, waqt il-qsim tal-fruntiera, u għalhekk għandha tiġi eżaminata, flimkien mal-eżenzjoni mit-taxxa fuq il-vetturi bil-mutur, fir-rigward tad-dispożizzjonijiet applikabbli għall-moviment liberu tal-merkanzija.
- 126 It-tieni nett, il-kunsiderazzjonijiet imsemmija fil-punti 48 u 49 ta' din is-sentenza juru li, għalkemm it-tariffa għall-użu tal-infrastrutturi hija formalment applikabbli fir-rigward ta' merkanzija kkunsinnata permezz ta' vetturi rregistrati fil-Ġermanja u fir-rigward ta' merkanzija kkunsinnata minn vetturi rregistrati fi Stat Membru għajr il-Ġermanja, jidher li, bħala riżultat tal-eżenzjoni mit-taxxa fuq il-vetturi bil-mutur, applikabbli fid-dawl tal-ewwel kategorija ta' prodotti, din it-tariffa aktarx li taffettwa biss it-tieni kategorija ta' merkanzija. Għalhekk, permezz tal-applikazzjoni kkombinata tal-miżuri nazzjonali inkwistjoni, din il-merkanzija tal-aħhar tiġi ttrattata b'mod inqas favorevoli minn merkanzija kkunsinnata permezz ta' vetturi rregistrati fil-Ġermanja.

- 127 Minn dak li ntqal isegwi li l-miżuri nazzjonali inkwistjoni aktarx li jfixklu l-aċċess għas-suq Ġermaniż ta' prodotti minn Stati Membri oħra. Fil-fatt, it-tariffa għall-użu tal-infrastrutturi li huma suġġetti għaliha, fil-fatt, biss vetturi li jittrasportaw dawn il-prodotti, tista' żżid l-ispejjeż tat-trasport u, konsegwentement, il-prezz tal-imsemmija prodotti, u b'hekk taffettwa l-kompetittività tagħhom.
- 128 L-argument tar-Repubblika Federali tal-Ġermanja li jgħid li t-tariffa għall-użu tal-infrastrutturi huwa biss modalità ta' bejgħ, fis-sens tas-sentenza tal-24 ta' Novembru 1993, Keck u Mitouard (C-267/91 u C-268/91, EU:C:1993:905), ma jistax jiġi aċċettat.
- 129 Fil-fatt, kif sostna l-Avukat Ġenerali fil-punt 118 tal-konklużjonijiet tiegħu, il-kunċett ta' "modalità ta' bejgħ" ikopri biss id-dispożizzjonijiet nazzjonali li jirregolaw kif il-prodotti jistgħu jiġu kkummerċjalizzati, peress li r-regoli dwar kif tista' tiġi ttrasportata l-merkanzija ma jaqghux taħt dan il-kunċett.
- 130 Lanqas ma jista' jiġi aċċettat l-argument tal-Ġermanja li jgħid li l-effetti restrittivi possibbli tat-tariffa għall-użu tal-infrastrutturi huma wisq incerti u indiretti sabiex jagħtu lok għal ksar tal-Artikolu 34 TFUE, skont il-ġurisprudenza tal-Qorti tal-Ġustizzja, b'mod partikolari s-sentenza tat-13 ta' Ottubru 1993, CMC Motorradcenter (C-93/92, EU:C:1993:838).
- 131 F'dan ir-rigward, huwa biżżejjed li jiġi kkonstatat li, minhabba l-konsegwenzi tal-miżuri nazzjonali inkwistjoni deskritti fil-punt 127 ta' din is-sentenza, ma jistax jiġi argumentat b'mod raġonevoli li l-effetti restrittivi ta' dawn il-miżuri huma wisq incerti u indiretti sabiex jagħtu lok għall-Artikolu 34 TFUE.
- 132 F'dawn iċ-ċirkustanzi, għandu jiġi konkluż li l-miżuri nazzjonali inkwistjoni jikkostitwixxu restrizzjoni fuq il-moviment liberu tal-merkanzija, li jmur kontra l-Artikolu 34 TFUE, sakemm dan ma jkunx oġġettivament iġġustifikat.
- 133 F'dan ir-rigward, ir-Repubblika Federali tal-Ġermanja ma invokat ebda raġuni sabiex tiġġustifika tali restrizzjoni. Fi kwalunkwe każ, il-kunsiderazzjonijiet invokati minn dan l-Istat Membru, b'risposta għall-ewwel dikjarazzjoni, li jiġġustifikaw id-differenza fit-trattament bejn is-sidien tal-vetturi rreġistrati fil-Ġermanja u s-sidien u s-sewwieqa tal-vetturi rreġistrati fi Stati Membri oħra għajr il-Ġermanja, ma jistgħux ikunu rilevanti għall-finijiet ta' ġustifikazzjoni ta' din ir-restrizzjoni, għall-istess raġunijiet bħal dawk stabbiliti fil-punti 75 sa 77 ta' din is-sentenza.
- 134 Konsegwentement, il-miżuri nazzjonali inkwistjoni jikkostitwixxu restrizzjoni fuq il-moviment liberu tal-merkanzija, li tmur kontra l-Artikolu 34 TFUE.

– *Fuq l-eżistenza ta' restrizzjoni għal-libertà li jiġu pprovduti servizzi*

- 135 Għandu jittfakkar li, skont il-ġurisprudenza tal-Qorti tal-Ġustizzja, l-Artikolu 56 TFUE jipprekludi l-applikazzjoni ta' kwalunkwe regola nazzjonali li jkollha l-effett li tirrendi l-provvista ta' servizzi bejn l-Istati Membri iktar diffiċli mill-provvista ta' servizzi li huma purament interni għal Stat Membru (sentenza tat-28 ta' April 1998, Kohll, C-158/96, EU:C:1998:171, punt 33 u l-ġurisprudenza ċċitata).
- 136 Il-miżuri nazzjonali li jipprojbixxu, ifixklu jew jirrendu inqas attraenti l-eżerċizzju ta' din il-libertà jikkostitwixxu restrizzjonijiet għal-libertà li jiġu pprovduti servizzi (sentenza tal-25 ta' Lulju 2018, TTL, C-553/16, EU:C:2018:604, punt 46 u l-ġurisprudenza ċċitata).

- 137 Min-naħa l-oħra, il-miżuri li l-effett waħdieni tagħhom huwa li jinholqu spejjeż addizzjonali għall-provvista inkwistjoni u li jaffettwaw bl-istess mod il-provvista ta' servizzi bejn Stati Membri u dik fi hdan Stat Membru ma humiex koperti mill-Artikolu 56 TFUE (sentenza tat-8 ta' Settembru 2005, Mobistar u Belgacom Mobile, C-544/03 u C-545/03, EU:C:2005:518, punt 31 u l-ġurisprudenza ċċitata).
- 138 Għandu jinfakkar ukoll li, kif jirriżulta minn ġurisprudenza stabbilita ferm, il-libertà li jiġu pprovduti servizzi tinkludi mhux biss il-libertà li jiġu pprovduti servizzi attivi fil-kuntest li fih is-sid jiċċaqilaq lejn il-benefiċjarju tas-servizzi, iżda wkoll il-libertà li jiġu pprovduti servizzi passivi, jiġifieri l-libertà ta' destinatarji ta' servizzi li jmorru fi Stat Membru ieħor fejn jinsab il-fornitur sabiex jibbenefika minn dawn is-servizzi (ara, f'dan is-sens, is-sentenzi tat-2 ta' Frar 1989, Cowan, 186/87, EU:C:1989:47, punt 15, kif ukoll tal-11 ta' Settembru 2007, Schwarz u Gootjes-Schwarz, C-76/05, EU:C:2007:492, punt 36 u l-ġurisprudenza ċċitata).
- 139 Fl-aħħar nett, mill-ġurisprudenza tal-Qorti tal-Ġustizzja jirriżulta li restrizzjoni għal-libertà li jiġu pprovduti servizzi tista' tiġi aċċettata biss jekk l-għan tagħha jkun leġittimu u kompatibbli mat-Trattat FUE u jkun iġġustifikat minn raġunijiet imperattivi ta' interess ġenerali, sa fejn, jekk ikun il-każ, hija tkun kapaċi tiggarrantixxi t-tweġġiq tal-għan imfittex u ma tmurx lil hinn minn dak li huwa neċessarju sabiex dan l-għan jinkiseb (sentenza tal-25 ta' Lulju 2018, TTL, C-553/16, EU:C:2018:604, punt 52 u l-ġurisprudenza ċċitata).
- 140 Huwa fid-dawl ta' din il-ġurisprudenza li għandu jiġi aċċertat jekk il-miżuri nazzjonali inkwistjoni, evalwati b'mod kongunt, jiksrux il-libertà li jiġu pprovduti servizzi.
- 141 F'dan ir-rigward, ma huwiex ikkontestat li l-fornituri tas-servizzi li jiċċaqilqu lejn il-Ġermanja sabiex jipprovdu servizzi hemmhekk permezz ta' vettura sa 3.5 tonnelli rreġistrata fi Stat Membru għajr il-Ġermanja huma suġġetti għat-tariffa għall-użu tal-infrastrutturi, u li l-maġġoranza ta' dawn il-fornituri tas-servizzi huma stabbiliti fi Stat Membru għajr il-Ġermanja, filwaqt li l-fornituri tas-servizzi fil-Ġermanja, li, għall-finijiet ta' dan is-servizz, jiċċaqilqu permezz ta' vettura rreġistrata f'dan l-Istat Membru, huma stabbiliti b'mod predominanti fil-Ġermanja.
- 142 Lanqas ma huwa kkontestat li dawk li jirċievu servizzi li, permezz ta' vettura rreġistrata fi Stat Membru għajr il-Ġermanja, jiċċaqilqu lejn il-Ġermanja sabiex jibbenefikaw mis-servizzi inkwistjoni huma suġġetti għall-imsemmija tariffa u li dawn id-destinatarji prinċipalment joriġinaw minn Stat Membru għajr il-Ġermanja, filwaqt li dawk li jirċievu s-servizzi pprovduti fil-Ġermanja li, sabiex jibbenefikaw minn dawk is-servizzi, jiċċaqilqu f'vettura rreġistrata fil-Ġermanja, normalment joriġinaw minn dan l-Istat Membru.
- 143 Barra minn hekk, il-kunsiderazzjonijiet imqajma fil-punti 48 u 49 ta' din is-sentenza juru li, minhabba l-eżenzjoni mit-taxxa fuq il-vetturi bil-mutur li jibbenefikaw minnha l-fornituri u d-destinatarji tas-servizzi stabbiliti fil-Ġermanja, it-tariffa għall-użu tal-infrastrutturi hija fil-fatt imposta biss fuq il-fornituri tas-servizzi u d-destinatarji tas-servizzi li joriġinaw minn Stat Membru ieħor.
- 144 Minn dak li ntqal qabel jirriżulta li l-miżuri nazzjonali inkwistjoni jistgħu jostakolaw l-aċċess għas-suq Germaniż tal-fornituri tas-servizzi u tad-destinatarji tas-servizzi li joriġinaw minn Stat Membru għajr il-Ġermanja. Fil-fatt, it-tariffa għall-użu tal-infrastrutturi tista', minhabba l-eżenzjoni mit-taxxa fuq vetturi bil-mutur li jagħmlu parti mill-miżuri nazzjonali inkwistjoni, iżżid l-ispiża tas-servizzi furnuti fil-Ġermanja minn dawn il-fornituri, jew iżżid l-ispiża għal dawn id-destinatarji li jivvjagġaw lejn dak l-Istat Membru sabiex jirċievu servizz hemmhekk.
- 145 Ir-Repubblika Federali tal-Ġermanja ma tistax tibbaża ruħha validament fuq il-ġurisprudenza stabbilita fil-punt 117 ta' din is-sentenza sabiex teskludi l-eżistenza ta' ostakolu f'dan il-każ.

- 146 Fil-fatt, ġurisprudenza bħal din hija applikabbli biss fejn il-miżuri nazzjonali inkwistjoni jaffettwaw il-provvista ta' servizzi bejn l-Istati Membri u l-provvista ta' servizzi bejn l-Istati Membri bl-istess mod, li ma huwiex il-każ hawnhekk.
- 147 F'dawn iċ-ċirkustanzi, għandu jiġi konkluż li l-miżuri nazzjonali inkwistjoni jikkostitwixxu restrizzjoni fuq il-libertà li jiġu pprovduti servizzi, bi ksur tal-Artikolu 56 TFUE, sakemm ma tkunx iġġustifikata b'mod oġġettiv.
- 148 F'dan ir-rigward, ir-Repubblika Federali tal-Ġermanja ma invokat ebda raġuni sabiex tiġġustifika tali restrizzjoni. Fi kwalunkwe każ, il-kunsiderazzjonijiet invokati minn dak l-Istat Membru, b'risposta għall-ewwel ilment, sabiex tiġi ġġustifikata d-differenza fit-trattament bejn is-sidien tal-vetturi rreġistrati fil-Ġermanja u s-sidien u s-sewwieqa tal-vetturi rreġistrati fi Stati Membri ohra għajr il-Ġermanja, ma jistgħux ikunu rilevanti għall-finijiet ta' ġustifikazzjoni ta' din ir-restrizzjoni, għall-istess raġunijiet bħal dawk stabbiliti fil-paragrafi 75 sa 77 ta' din is-sentenza.
- 149 Konsegwentement, il-miżuri nazzjonali inkwistjoni jikkostitwixxu restrizzjoni fuq il-libertà li jiġu pprovduti servizzi, bi ksur tal-Artikolu 56 TFUE.
- 150 Fid-dawl tal-kunsiderazzjonijiet preċedenti, hemm lok li jintlaqa' t-tielet ilment u li jiġi kkonstatat li, billi introduċiet it-tariffa għall-użu tal-infrastrutturi, u billi pprevediet, fl-istess hin, eżenzjoni mit-taxxa fuq il-vetturi bil-mutur ta' mill-inqas ammont ekwivalenti għal dak tat-tariffa mħallsa lis-sidien ta' vetturi rreġistrati fil-Ġermanja, ir-Repubblika Federali tal-Ġermanja naqset milli tissodisfa l-obbligi tagħha skont l-Artikoli 34 u 56 TFUE.

Fuq ir-raba' lment, ibbażat fuq ksur tal-Artikolu 92 TFUE

L-argumenti tal-partijiet

- 151 Ir-Repubblika tal-Awstrija ssostni li l-leġiżlazzjoni Ġermaniża tikser l-Artikolu 92 TFUE, li jipprojbixxi d-diskriminazzjoni fil-qasam tat-trasport, li jeskludi kull possibbiltà ta' ġustifikazzjoni u li l-kamp ta' applikazzjoni tiegħu jkopri t-trasport kummerċjali bix-xarabank jew it-trasport ta' merkanzija minn vetturi bil-mutur privati sa 3.5 tonnelli.
- 152 Ir-Repubblika tal-Awstrija tirrileva li l-kundizzjoni għan-nuqqas ta' applikabbiltà tal-Artikolu 92 TFUE hija l-adozzjoni ta' leġiżlazzjoni sekondarja. Madankollu, ma hemm ebda leġiżlazzjoni sekondarja li hija vinkolanti fuq vetturi bil-mutur privati sa 3.5 tonnelli.
- 153 Ir-Repubblika tal-Awstrija għalhekk tqis li l-prinċipju legali li joħroġ mill-punt 23 tas-sentenza tad-19 ta' Mejju 1992, Il-Kummissjoni vs Il-Ġermanja (C-195/90, EU:C:1992:219), jista' jiġi traspost għal din il-kawża.
- 154 Ir-Repubblika Federali tal-Ġermanja ssostni, l-ewwel nett, li l-kamp ta' applikazzjoni tal-Artikolu 92 TFUE ma jkoprix it-tariffa għall-użu tal-infrastrutturi, anki meta jittiehed inkunsiderazzjoni flimkien mal-eżenzjoni mit-taxxa fuq il-vetturi bil-mutur, peress li, minhabba l-limitazzjoni tat-tariffa għal ċerti kategoriji ta' vetturi, it-trasport kummerċjali huwa fil-biċċa l-kbira eżentat mill-obbligu li jhallas it-tariffa.
- 155 It-tieni nett, kuntrarjament għall-interpretazzjoni tal-Artikolu 92 TFUE bħala klawżola ta' standstill, li giet ikkonstatata fis-sentenza tagħha tad-19 ta' Mejju 1992, Il-Kummissjoni vs Il-Ġermanja (C-195/90, EU:C:1992:219), ir-Repubblika Federali tal-Ġermanja tqis li l-projbizzjoni ta' rigressjoni stabbilita

fl-Artikolu 92 TFUE ma tispeċifikax il-protezzjoni tal-*istatus quo* fir-rigward tas-sitwazzjoni kompetittiva, iżda tipprojbixxi biss diskriminazzjoni diretta jew indiretta kontra impriži barranin tat-trasport, projbizzjoni li f'dan il-każ ma gietx miksur.

- 156 It-tielet nett, anki jekk l-Artikolu 92 TFUE għandu jiġi interpretat bħala garanzija tal-*istatus quo*, ir-Repubblika Federali tal-Ġermanja tqis li din id-dispożizzjoni ma għadhiex applikabbli peress li d-Direttiva Eurovignette fiha kriterji għal regoli nazzjonali li jistgħu japplikaw ukoll għal vetturi sa 3.5 tunnelli waqt il-ġbir tad-drittijiet għall-użu tat-triq. B'mod partikolari, l-Artikolu 7(1) u l-Artikolu 7k ta' din id-direttiva jippermettu miżuri nazzjonali bħal dawk inkwistjoni f'dan il-każ.
- 157 Ir-Renju tad-Danimarka jsostni li s-sentenza tad-19 ta' Mejju 1992, Il-Kummissjoni vs Il-Ġermanja (C-195/90, EU:C:1992:219), li tibbaża ruħha fuqha r-Repubblika tal-Awstrija, kellha esklużivament u speċifikament bħala għan il-klawżola ta' standstill li llum tinsab fl-Artikolu 92 TFUE, b'kunsiderazzjoni għall-istat tad-dritt li jippreċedi l-leġiżlazzjoni speċifika tal-Unjoni dwar l-impożizzjoni ta' tariffi fuq vetturi tqal, li llum tinsab fid-Direttiva Eurovignette, li minnha jirriżulta li l-miżuri nazzjonali inkwistjoni, stabbiliti simultanjament, huma konformi mal-Artikolu 92 TFUE.

Il-kunsiderazzjonijiet tal-Qorti tal-Ġustizzja

- 158 Konformement mal-Artikolu 92 TFUE, sakemm jiġu stabbiliti d-dispożizzjonijiet imsemmija fl-Artikolu 91(1) TFUE, u sakemm il-Kunsill ma jkunx adotta miżura li tagħti deroga, ebda Stat Membru ma għandu jirrendi inqas favorevoli, fl-effett dirett jew indirett tagħhom, għat-trasportaturi ta' Stati Membri oħra meta mqabbla mat-trasportaturi nazzjonali, id-diversi dispożizzjonijiet li kienu jirregolaw il-qasam fl-1 ta' Jannar 1958 jew, għall-Istati aderenti, fid-data tal-adeżjoni tagħhom.
- 159 F'dan il-każ, huwa paċifiku li l-attività tat-trasport sugġetta għat-tariffa għall-użu tal-infrastrutturi tista' titwettaq bl-użu ta' vetturi sa 3.5 tunnelli. F'dan il-każ, l-attività hija komunement magħrufa bħala "trasport hafif".
- 160 Min-naħa l-oħra, filwaqt li s-settur tat-trasport bit-triq huwa kopert fil-biċċa l-kbira mil-leġiżlazzjoni tal-Unjoni, għad ma hemm ebda leġiżlazzjoni dwar it-trasport hafif fid-dritt tal-Unjoni. B'mod partikolari, ma giet stabbilita ebda leġiżlazzjoni dwar it-tassazzjoni tal-użu tat-toroq minn vetturi sa 3.5 tunnelli, konformement mal-Artikolu 91 TFUE. Mill-Artikolu 1 tad-Direttiva Eurovignette, moqri flimkien mal-Artikolu 2(d) ta' din id-direttiva, jirriżulta li l-approssimazzjoni tal-liġijiet tal-Istati Membri tapplika biss għal vetturi li jeċċedu t-3.5 tunnelli.
- 161 Fl-aħħar nett, fid-dawl tal-kunsiderazzjonijiet stabbiliti fil-punti 141 u 143 ta' din is-sentenza, għandu jiġi rrilevat li, minhabba l-kombinazzjoni tal-miżuri nazzjonali inkwistjoni, huma biss it-trasportaturi li jużaw vettura sa 3.5 tunnelli rreġistrati fi Stat Membru għajr il-Ġermanja (iktar 'il quddiem it-"trasportaturi barranin") li, fil-fatt, huma affettwati mit-tariffa għall-użu tal-infrastrutturi, peress li t-trasportaturi li jużaw vettura ta' inqas minn 3.5 tunnelli rreġistrati fil-Ġermanja (iktar 'il quddiem it-"trasportaturi Germaniżi") jibbenefikaw minn kumpens għal din it-tariffa.
- 162 Għandu jiġi kkonstatat li, billi jikkompensaw integralment il-piż gdid ta' tariffa għall-użu tal-infrastrutturi, imħallsa mit-trasportaturi kollha, b'eżenzjoni mit-taxxa fuq vetturi bil-mutur b'ammont li, minn tal-inqas, huwa ekwivalenti għat-tariffa mħallsa, li jibbenefikaw minnu t-trasportaturi Germaniżi u li huma esklużi minnu t-trasportaturi barranin, il-miżuri nazzjonali inkwistjoni għandhom bħala effett li jimmodifikaw, f'sens li huwa sfavorevoli għalihom, is-sitwazzjoni ta' trasportaturi barranin meta mqabbla ma' dik ta' trasportaturi Germaniżi (ara, f'dan is-sens, is-sentenza tad-19 ta' Mejju 1992, Il-Kummissjoni vs Il-Ġermanja, C-195/90, EU:C:1992:219, punt 23).

- 163 Konsegwentement, hemm lok li jintlaqa' r-raba' lment u li jiġi kkonstatat li, billi nstab li, billi introduċiet it-tariffa għall-użu tal-infrastrutturi, u billi ttipprovdi, fl-istess hin, eżenzjoni mit-taxxa fuq il-vetturi bil-mutur ta' mill-inqas ammont ekwivalenti għal dak tat-tariffa mħallsa lis-sidien ta' vetturi rreġistrati fil-Ġermanja, ir-Repubblika Federali tal-Ġermanja naqset milli tissodisfa l-obbligi tagħha taht l-Artikoli 92 TFUE.
- 164 Mill-kunsiderazzjonijiet kollha preċedenti jirriżulta li, billi introduċiet it-tariffa għall-użu tal-infrastrutturi għall-vetturi bil-mutur privati, u billi pprevediet, fl-istess hin, eżenzjoni mit-taxxa fuq il-vetturi bil-mutur ta' mill-inqas ammont ekwivalenti għal dak tat-tariffa mħallsa lis-sidien ta' vetturi rreġistrati fil-Ġermanja, ir-Repubblika Federali tal-Ġermanja naqset milli tissodisfa l-obbligi tagħha taht l-Artikoli 18, 34, 56 u 92 TFUE.

Fuq l-ispejjeż

- 165 Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titlef il-kawża għandha tbatlha l-ispejjeż, jekk dawn ikunu ntalbu. Skont l-Artikolu 138(3) tar-Regoli tal-Proċedura, jekk il-partijiet jitolfu rispettivament fuq waħda jew iktar mit-talbiet tagħhom, kull parti għandha tbatlha l-ispejjeż rispettivi tagħha, hlief sakemm il-Qorti tal-Ġustizzja ma tiddeċidix li jkun iġġustifikat, fid-dawl ta' ċirkustanzi tal-kawża, li waħda mill-partijiet ikollha, minbarra l-ispejjeż tagħha, tbatlha parti mill-ispejjeż tal-parti l-oħra.
- 166 F'dan il-każ, kemm ir-Repubblika tal-Awstrija kif ukoll ir-Repubblika Federali tal-Ġermanja talbu li l-parti l-oħra tiġi kkundannata tħallas l-ispejjeż. Barra minn hekk, ir-Repubblika Federali tal-Ġermanja ma kellhiex suċċess fil-kuntest tal-ewwel, tat-tielet u tar-raba' lment invokati mir-Repubblika tal-Awstrija, u din fil-kuntest tat-tieni lment tagħha.
- 167 Fid-dawl ta' dak li ntqal, ir-Repubblika Federali tal-Ġermanja għandha tiġi kkundannata tħallas tliet kwarti tal-ispejjeż sostnuti mir-Repubblika tal-Awstrija, u tiddeċiedi li kull parti għandha ssostni l-ispejjeż tagħha.
- 168 Skont l-Artikolu 140(1) tal-istess regoli tal-proċedura, li jipprovdi li Stati Membri intervenjenti fil-kawża għandhom ibatu l-ispejjeż rispettivi tagħhom, għandu jiġi deċiż li r-Renju tal-Pajjiżi l-Baxxi u r-Renju tad-Danimarka għandhom ibatu l-ispejjeż rispettivi tagħhom.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) Billi introduċiet it-tariffa għall-użu tal-infrastrutturi għall-vetturi bil-mutur u billi pprovdi, simultanjament, eżenzjoni mit-taxxa fuq il-vetturi bil-mutur privati ta' ammont li huwa minn tal-inqas ekwivalenti għal dak tat-tariffa mħallsa, favur sidien ta' vetturi rreġistrati fil-Ġermanja, ir-Repubblika Federali tal-Ġermanja naqset milli tissodisfa l-obbligi tagħha taht l-Artikoli 18, 34, 56 u 92 TFUE.
- 2) Il-kumplement tar-rikors huwa miċhud.
- 3) Ir-Repubblika Federali tal-Ġermanja hija kkundannata tħallas tliet kwarti tal-ispejjeż sostnuti mir-Repubblika tal-Awstrija u għandha tbatlha l-ispejjeż tagħha.
- 4) Ir-Repubblika tal-Awstrija għandha tbatlha kwart tal-ispejjeż tagħha.
- 5) Ir-Renju tal-Pajjiżi l-Baxxi u r-Renju tad-Danimarka għandhom ibatu l-ispejjeż rispettivi tagħhom.

Firem